



Табибны
— *кем* —
дэвалар?



Рамис Латыпов

Табибны кем дэвалар?

<https://litres.ru/74194529>

SelfPub; 2026

Аннотация

Акушерка Мэрьям һәр көнне яңа туган гомерләрне каршы ала. Кеше язмышы бала тудыру бүлмәсе ишеге белән генә тәмамланмый. Ана булу бәхете, мәхәббәт, хыянәт, югалту һәм өмет бер-берсенә үрелә. Кемнелдер тормышын саклап калган Мэрьям үз бәхетен таба алмый. Бу роман – кеше кадере, табиб һөнәренең авырлыгы һәм йөрәк жылысы турында.

Содержание

Яшә, бала!	4
Хәлиткеч карар	20
Аңлашып булмый калды...	26
Тундырма, тундырма	34
Бандитлар	60
Мәхәббәтле очрашу	71
Конец ознакомительного фрагмента.	87

Табибны кем дэвалар?

Яшә, бала!

- Көчән! Көчән!!! Көчән!!!

- Көчән! Әйдә! Әйдә!!!

Робот кебек бер үк сүзләргә кычкырган ике акушерка һәм аларның ни әйткәннәрен дә аңышмас хәлдә булган япьяш хатын. Алар өчен бу хәл мәңгә дәвам итә һәм беркайчан да бетмәс кебек. Бу күренешнең бердәнбер шаһите: бүлмә почмагындагы чыршыга элөп куелган уенчык аю. Бала табу кушеткасында яткан хатынны 20 яшьлек сылу кыз иде дип әйтсәң, кеше ышанмас. Ул хәзер кып-кызыл, бите тирдән юеш, чәчләре маңгаена ябышкан, күзләре атылып чыгардай киңәйгән һәм алары да елаудан шешенгән. Акушеркалар да аннан ерак китмәгән – үзләре дә шул хатын кыяфәтәндәрәк. Бу хатынны алар инде бала таптыра алмый гажиз булдылар. “Көчән” дип кычкырып тамаклары карлыгып беткәч, аңладылар – хатынның бала тудырырга көчә калмаган. Хәер, үзләренең дә жөп өзәрлек тә бер хәлләре юк иде инде аларның.

- Егерме минуттан Яна ел, - диде акушеркаларның берсе, Ирина исемлесе, стенадагы сәгатькә күз салгач.

- Операциягә генә жибәрәсе калган, кем уйлаган аны, - диде икенчесе - Фирая.

- Мин тапмыйммы эле? – дип мескенләнеп сорады бала табарга яткан хатын.

- Көчәнмичә ятсаң, табарсың менә, - диде Ирина. – Син нәрсә, бала үзе чыга дип белдеңме әллә? Көчәнергә кирәк!

- Көчәнәм мин, - диде хатын ишетер-ишетелмәс тавыш белән. – Авырта бит.

- Авыртыр инде. Ир астына сузылып ятканда ник уйламадың соң анысын?

- Ай-ай, бер дә бала тапмас идем бүтән! – дип сулкылдады хатын. Ул арада аңарда яңадан тулгак башланды.

- Әйдә, елап көчөңне эрәм итмә, әйдә, көчән! – дип кычкырды акушерка, хатынга ярдәм итәргә теләп, корсагының өске ягына кулын куйды. Күзләреннән яшь агызып, ирен-нәрең дерелдәтеп елап яткан хатынга карашы төшкәч, жән ачулары чыкты. Монда аңа бала таптырмакчы булалар, ә ул тырышып та карамый! Кем табарга тиештер ул баланы. Көн буена нервланган акушерка, үзе дә сизмәстән, бер кешенең дә сүзен тыңламаган хатынга житкерергә тырышып башын тотып, йөзенә карап селекте:

- Көчән диләр сина! Кычкырма!

Кайвакыт кешене аңга китерү өчен сугып жибәерергә кирәк, ди. Бу юлы да шулай булды ахыры, әллә инде вакыты житте. Хатынның көчәнүе булды – баланың башы күренде.

- Әйдә-әйдә, көчән! – дип кычкырышты акушеркалар. Берсе хатынның корсагын уып, бала туарга ярдәм итәргә, икенчесе башын чыгарырга тырыша иде.

- Чыкмый, кисэргэ кирэк! – диде Ирина. Фираясы да килеп карады - зур башлы бала, э хатынның оча сөягә тар.

- Куркыныч кисэргэ. Тагын бер тырышып карасын! Аның оча сөягә тар, кисеп кенә файда булмас.

- Көчән! Әйдә!

Хатынны ничек көчәндерергә кирәген белә иде акушерка – чәчен йомарлап тотып, башын селкетеп алды.

- Кисэргә!

Баланың башын чыгару өчен кисэргэ кирэк иде. Анестезия юк, болай гына кисәсе. Табиб тере тәнне ярып жибәрде, эмма бала табу газапларын кичергән хатын авыртуны тоймады да ахыры. Аз гына тыпырчынып куйды.

- Тотып тор! Хәзер баланың башына тия алайса!

- Эниии! – дип илаулап кычкырды хатын, авыртуга түзә алмыйча.

- Көчән! – дип кычкырды акушерка хатынның башын селкетеп. – Көчән диләр сиңа, гомерең кадерле булса!

Акушеркалар үзләре хатынга караганда күбрәк көчәнэләр иде кебек. Тырыша торгач, бала туа башлады - баланың башы чыга башлады. Табып бетерәсе генә калды.

- Әйдә, көчән! Көчән!

Берсе баланың башын чыгарырга ярдәм итэргә, икенчесе һаман да шулай корсагыннан уып этеп чыгарырга тырыша – бала гына туарга теләмәде. Аннары икәүләшеп баланы чыгармакчы булдылар – берсе хатынның кисек тәннен тагын да жэяргә тырышты, икенчесе – баланы чыгарырга. Икесе дә

аңлыйлар иде – аз гына соңга калсаң да, бала үлөчөк... Ба-
штан да тартырга ярамый - гарипләнүе, я бөтенләй үлүе бар.
Икесе алдында да шушы ачы хакыйкаты ачылды.

- Көчән! Үтерәсең бит балаңны! - дип кычкырда Ирина!
Хатынга бу сүзләр тәэсир итте - соң көченә тырышып тагын
көчәнде, эмма файдасыз.

- Гомәр Харисовичка шалтыратырга кирәк, - диде Ирина.
- Ул килеп житкәнче... – Фирая башын селкеде. – Юк, кая
инде...

- Шалтыратып кара, бәлки мондадыр.

Ирина шунда күрөп алды - өстәлгә куелган телефон шал-
тырый иде. Тавышы сүндереп куелган булганга ишетмәгән-
нәр. Мәрьям! Ирина ашыгып шалтыратуны кабул итәргә ба-
сты:

- Кызлар, бәйрәм белән! – дип, Мәрьям Яна ел теләкләрен
тезәргә жыенган иде, Ирина аны бүлдереп кычкырды:

- Мәрьям! Мәрьям, кайда син?

Фирая, эсәренеп Иринага карады:

- Мәрьямме ул? Чакыр тизрәк!

- Без урамга йөрөргә чыктык. Әле роддом яныннан узып
барабыз.

- Мәрьям, сорама берни дә. Кер тиз генә монда. Без тап-
тыра алмыйбыз, бала үлө! – дип кычкырды телефонга Ири-
на.

- Хәзер...

“Бала үлө” дигәне эни булырга жыенган хатынга пычак

белән сызып жибергән төсле булды.

- Үтермәгез, баланы...

Нәрсәләрдер сөйләнгән хатынның сүзләрен тыңларга теләге юк иде берсенен дә.

- Киләме? Киләме?! – дип кабатлады Фирая.

- Керәм диде! Роддом янында ул!

...Өй эчләре белән урамга йөрергә чыккан Мәрьям иренә аңлатып та тормады. "Бала үлә" дигән сүз бөтен сүзләрдән дә мөһимрәк һәм аңлатып тору соралмаган әйбер иде:

- Миңа килергә куштылар, бала үлә, - диде дә ул, кар көртләрен ерып роддомга таба йөгерде. Аста аны Фирая көтеп тора иде инде. Ул, икенче катка күтәрелгәнче киёмнәрен салып һәм Фираядан хәлне сорап өлгерде. Ишектән йөгереп кереп, хатынга күз салуга ук хәлнең ни дәрәжәдә куркыныч икәннән аңлады.

Ул бала табучы хатынның кулыннан тотты:

- Кем син? Исемен ничек?

"Нәрсәгә кирәк аның исеме?" дип сорамакчы иде Фирая, телен тешләп калды. Таптырсын ул иң мөһиме. Аннары сорар - нәрсәгә кирәк булды шул мизгелдә исеме дип Мәрьямнан.

- Алия...

- Алия. Миңа кара. Көчән!

Хатынның муеннарын катырып көчәнүеннән үк аңлады ул – дәрәс көчәнми бит бу! Тәнен жыера һәм муеннарын катыра, гәүдәсенен өске ягы белән көчәнә. Хәзер инде аңа ни-

чек өйрэтэсең дөрөс көчөнөргө икәнөн?! Хэлне секундлар хэл итэ...

- Алия, кара миңа. Күрәсеңме? Мине ишетәсеңме? Ишетсәң, башыңны как!

Хатын башын какты:

- Ишетәм! – Алия эле яңа гына бүлмәгә чабып кергән, йөzlәре салкыннан алсуланган, куллары да боз кебек булган бу кечкенә генә табиб кызның баласы гомерен саклап калырга мөмкин булган бердәнбер кеше икәнөн аңлады.

- Мине тыңла. Балаңны болай көчөнөп таба алмыйсың. Һава ал һәм чыгарма. Бәдрәфтә утыргандагы кебек. Какай! – дип русча әйтте ул хатынга.

Бала табучы хатын кабат куырылып, жылкәләрен жыерды килде.

- Юк, көчәнмә син. Зур йомышыңны башкарган кебек.

Алия бала таба башлаганнан бирле беренче тапкыр дөрөс итеп көчөндө. Бала чыга башлаган кебек күрөндө, Ирина баланың башын тотты.

- Тартма, Ирина, тотып кына тор! Үзе таба ул!

Мәрьям кулы белән кушетканың тимерен тотып, беләге белән бала яткан корсакның өске ягын кысты. Нечкә беләге белән корсагын уеп керде, әмма Алия өчен Мәрьямнең без кебек терсәге дөньядагы иң назлы куллардан да кадерлерәк булып тоелды. Алия сизеп тора иде - көчәнгәндә Мәрьям дә аңа көч бирә, баланы чыгара, туктап хэл алганда ул да кулын бушатып, авыртуын жиңеләйтеп ала. “Кулын алма-

са гына ярар иде”, - дип уйлады Алия.

Ә Мәрьям коры командалар бирде.

- Ике тапкыр тирән итеп сула. Хәзер сулышыңны чыгар-
ма! Көчән.

Гажәп – хатынның көчәнүе белән корсакка басылган кул
ниндидер бер ритмда, бер организм кебек иде. Тагын бер
кычкыруу булды – бала Иринаның кулына килеп тә төште.

- Менә бит, булдырдың! Ә син елап ятасың! Таптың бит,
Алия! – диде Мәрьям һәм бала янына килде.

- Ул исәнме? – дип сорады Алия.

- Исән! Хәзер елап та күрсәтер...

Фирая аның киселгән тәнән тегәргә жыена иде:

- Тик кенә ят, - диде ул баласын күрер өчен башын кал-
кытырга тырышып кыбырсыган хатынга.

Баланың авызы кырыендагы лайлаларын сөрттеләр, ул
кулларын селкетте һәм киселеп елап жибәрде. Хатынның йө-
зенә исциткеч рәхәт елмая чыкты. Ирина, баланы чүпрәккә
төрөп, анасы янына китерде.

- Менә сине көн буге жәфалаган улың шушы була инде!

- Балам, син исәнмени, - диде Алия һәм елап жибәрде.

- Яңа елда туган беренче бала бу! – диде Фирая. – Хәзер
инде бәйрәм итәргә дә була.

Мәрьям сәгатькә күтәрелеп карады. Яңа ел житкән икән
бит инде! Менә сиңа мә! Ире белән каршылайсы Яңа ел үтеп
тә киткән икән.

- Кызлар, мин йөгердем, мине көтәләр! – диде ул, халат-

ларын салып ташлады.

- Туктап тор инде, Мәрьям, аз гына! Шампанский эчэбез!

- Юк, сез нәрсә! Киттем!

Тегеп яткан Фирая аның халатын гына күреп калды:

- Мәрьям!!! Ирина, нәрсә карап торасың, бар озат инде!

Рәхмәт әйт!

Ирина Мәрьям артыннан чыгып йөгәрде. Фирая исә эшен дәвам итте:

- Күпме кычкырып яттың, Алия, ә менә үзеңне коткаручыңа рәхмәт тә әйтмәдең инде!

- Мин... мин онытканмын, - диде Алия. Мин аның кем икәнен дә белмәдем.

- Ул безнең яшь табиб. Мәрьям исемле.

- Мин аны табармын. Рәхмәтемне әйтермен. Гафу итегез, - диде хатын.

...Мәрьям, урамга чыгуга ук иренә шалтыратты. Эмма телефонны алучы булмады. Шәһәр үзәгендәдер инде алар. Петарда тавышы белән ишетми торганнардыр. Бер дә матур килеп чыкмады инде, аеруча шундый зур бәйрәм көнне. Аларның гаиләләрендә Яңа елга әллә нәрсәгә эзерләнгән кебек ноябрьдән үк жыена башлыйлар иде. Житмәсә кайнаналары алдында бит әле. Хәер, Мәрьям дә уйнап йөрмәде бит инде. Аның каруы бала исән-сау. Менә шунысы шатлык ичмасам. Ярар, ире дә, кайнаналары да ул кадәр надан кешеләр түгел әле, аңларлар дип үз-үзен юатырга тырышты ул. Эмма күне-

ленең бер читендә бу хәлнең зур тавышка сәбәпче булачагы-
на фараз бар иде.

Алар урамга чыгып киткәндә шәһәр үзәгенә баракакбыз
дип сөйләшкәннәр иде. Имеш, Яңа елны Кремль төбөндә
каршы алачаклар. Мәрьям моңа гажәпсенде - балалар ке-
бек бит инде шәһәр үзәгенә чыгып китеп бәйрәм каршылап
йөрү, әмма каршы сүз әйтмәде. Ни дисәң дә, килен бит. Үзе
дә шушы уенга бирелде, эш урынын - бала табу йортын күр-
сәтәсе килде. Хатыны бала табу куанычыннан бер ир роддом
ишегалдына кардан зур-зур сыннар ясаган иде. Аның шун-
дый рәхмәтле кешеләр турында сөйлесе, үзенә эше белән
мактанасы да килде. Алайса аларның гаиләләрендә барысы
да кайнанагының проблемалары һәм эше турында гына сөй-
ләшә. Менә күрсеннәр әле Мәрьямнең дә эш урынын, бизәл-
гән кар сыннарын! Шуңа да башта бала табу йортына ба-
рыйк, аннары үзәккә барырбыз дип кыстады ул барысын да.
Иренәң бер дә күрәсе килмәсә дә, кайнатасы хатынын да,
улын да тыңламады - машинасын роддом янында туктатты.
"Минем үземнең дә күрәсем килә ул кар сыннарын", - диде
ул.

Хәзер менә машина торган урынга килгән иде Мәрьям -
берни дә юк. Көтмәгәннәр... Хәер, ул бит көтегез дип әйтмә-
де дә аларга. Мөгаен, алар Мәрьямне эшкә кереп киткән дип
уйлагандыр да инде...

Мәрьям шәһәр үзәгенә барырга дигән карарга килде. Ни-
чек булса да, табар әле ирен. Күп вакыт та узмады бит.

Кул селкегәч, юлдан барган беренче машина ук туктады.
Анда яшьләр иде, бәйрәм итеп йөрүләре.

- Менә, тагын бер кар кызы! – дип бик шатланышты яшь-
ләр.

- Минә шәһәр үзәгенә генә илтеп куегызчы? – дип үтенде
Мәрьям.

- Нигә илтеп куярга гына? Без дә синең белән бәйрәм ите-
шәбез! Менә Илсурның кызы юк, - диде кыз.

- Юк шул, мине ирем көтә, - диде Мәрьям. Илсур дигәне-
нең ерык авызы шунда ук жыелды.

- Әһ, тагын булмады сиңа, Илсур! Бәйрәм көнне бер матур
кыз табып бирик дисәк - менә булмады сиңа!

- Табарсыз әле парыгызны, шәһәр тулы бит яшьләр, - диде
Мәрьям.

Яшьләр уен-көлке сөйләшә башлады, шәһәр үзәгендә Мә-
рьямне төшереп калдырдылар.

Ә анда исә кеше өстендә кеше! Бөтенесе бер-берсен кот-
лый, кычкыра, көлә, жырлый, шампанский эчә, петарда шар-
тлата... Дыч-дыч итеп аяк астында шартлаган шартлаткы-
члардан кисәк өнәң алына. "Берәрсен күзсез калдырсыннар
тагын". Шул петардалар шартлаган ис күзләргә керә, эче тө-
теннән күзләрдән яшь ага хәтта. Әллә нинди таныш түгел

кешеләр үзләренен компанияләренә чакыра, котлый, ниндидер егетләр искәرمәстән генә кочаклап та ала, үзләренен арасына чакыра. “Ирем генә күрмәсен”. Кеше арасында араланып берәз йөргәч аңлады Мәрьям – монда кешене таба торган түгел. Житмәсә, мәйдан уртасына куелган зур экранда Яңа ел концерты бара, халык шуның төбенә өелгән, андагы кеше арасында йөрерлек тә түгел.

“Кайтырга кирәк”, - дип уйлады кыз. Машина юллары ябык, килгәндә бик тиз килеп житкән төсле иде, ә мәйданнан юлга чыкканчы да шактый вакыт узды. Ул машина туктатып өенә кайтып житкәндә өченче киткән иде инде. Алып кайтканнары да яшыләр иде - юл буе Мәрьямне үзләре белән бәйрәм итешергә чакырып гажиз иттеләр. “Минем ирем бар” дип күпме аңлатырга тырышса да, егетләренен исе дә китмәде. Рәхмәт инде - үтенечен тыңладылар: машинадан өйләренен ишек төбенә кадәр озатмакчылар иде, бер үтенеп сорагач, чыкмадылар.

Мәрьям ишекне ачып керде, утны сүндермичә генә чишенә башлады. Бигрәк соңга калды. Үзе дә надан. Бала табу йортыннан соң өенә генә кайтса ни була инде?

Ул тавышланмас өчен кухняга керде, шыпырт кына ишекне япкач, утны кабызды. Куркуыннан сикереп китә язды – тәрәзегә аркасын терәп кайнанагы басып тора иде.

- Кайтарып куйдылармы? - диде ул тимер тавыш белән.

- Кемнәр? – Мәрьям каушавыннан һәм куркуыннан ни әйтергә дә белмәде.

- Мин белмим инде. Син белә торгансыңдыр кемнәр белән кайтканыңны.

- Ә, алар... Урамда туктаттым мин аларны. Мин ни...

- Урамда ук танышып йөри башладыңмыни инде?

- Әнкәй, ни, мин бит сезне чыршы карарга киткән дип уйладым да, шунда - үзәккә барган идем. Анда таба алмадым да, кайттым...

- Оятсыз! Оятсыз икәнсең! – Кайнана тузынып китте. – Бәйрәм көнне иренне калдырып, эткәң каршында аны хур итеп ташлап чыгып киттең! Оят та юк. Хурлык күршеләр каршында! Жегетләргә утырып төнлә кайтып туктыйсың! Шулай итеп минем улымны хур итеп йөрергә кем булдың соң син!

Мәрьям, сүз әйтергә белми аңгыраеп калды. Аннары гына ул бала таптырганын исенә төшерде:

- Әнкәй, нәрсә әйтәсең син, мин бит бала таптырырга керегән идем!

- Нинди бала таптырдың син? Чыршы янында таптырдыңмыни аны? Оятсыз! Кара менә бу киеменче? – Кайнанасы аның пәлтә итәген күтәреп селекте. – Кемгә әкият сөйләмәкче буласың син? Эчеп кайткан!

Мәрьямнең пәлтә итәгенә күзе төшкәч, хәлләре начараеп китте. Ул юеш иде. Тотып карады - ябышкак. Машинадагы егетләрнең берсе шешә авызыннан гына шампан шәрабә эчеп барган иде, Мәрьям машинадан чыкканда шуны итәгенә түккән.

- Мин эчмәдем, энкэй, мин бит бала таптырырга бардым, аннары чыршыга! Машина туктатып кайттым, шунда машинада эчеп барды яшьләр, шулар түккән аны!

- Нәрсә кычкырышасыз? – Кухня ишеген ачып, ире Фаил килеп керде.

- Ничек кычкырмыйсың монда? Син берни белмичә бүселеп йоклап ятасың, хатының эчеп кайткан энә, әллә нинди ирләр кайтарып куйды! Бар икән күрәселәр! Әйттем мин сиңа Гайфиевларның кызын ал дип, белгән кешенә баласын ал дип. Күрәчәк арттан этә диләр шул, беркем белмәгән әллә нинди затсыз хатынны алдың! Хәерче баласын! Эше эшмени соң аның, кешегә әйтергә дә оят!.. – кайнана, бер сүзне дә сайлап тормыйча, әллә нәрсәләр тезде генә.

Мәрьямне бу кадәр дәрәжәдә сүккәннәре юк иде әле. Ул, яклау сорап, иренә карады:

- Фаил! Минем бер гөнаһым да юк! Мин бала таптырырга кердем, шалтыраттылар бит. Анда бик куркыныч очрак - бала үлә язган иде, без аны коткарып калдык! Аннары мин сезне чыршыга киткән дип уйлап шунда киттем, шунда ук өйгә кайтырга башым эшләмәгән, гафу ит! Юлда машина туктатып кайттым мин, мин ул кешеләрне моңарчы күргәнем дә юк иде!

- Ә нәрсәгә эчеп кайттың алайса? – дип сорады ире.

- Эчмәдем. Нишлисез соң сез? Минем бөтенләй эчкәнем юк. Машинада яшьләр иде, алар шампанский эчеп бардылар, шуларныкы түгелгәндер...

- Менэ, аның бөтен сорауга жавабы бар. Бэйрэм көнне бит! Ирен ничек рисвай итеп йөри! Эй, Ходаем, шушындый хурлыклы көннәрне күрәсе бар икән! – Кайнана илереп елап жибәрде. - Әйттем, еландай телләремне чыгарып әйттем, тап юньлерэк эштәге, әйбәт акча эшли торганны дип. Тыңламады. Менэ күрә инде хәзер! Ай хурлык, ай оят!

Кайнанаһының әйткән һәр сүзе Мәрьямның йөрәгенә кадала барды. Бер гөнаһсызга бит! Агулы уklar жибәрә торган куркыныч жан иясемени - сүзләре генә түгел, бөтен кыяфәте, карашы тәнне агулуй. Бу агулы уklar иренә дә кадала иде - әнисе әйткән сүзләрдән аның да йөзләре сытылып-сытылып китә. Мәрьям, гөнаһсызга гаеплэгәннәренә түзә алмады, кайнанаһы каршына килеп басты, кулларын селкеп, аякларын тыпырдатып аның йөзенә карап кычкырды:

- Әйттем бит инде мин, аңлаттым бит сезгә! Бер гаебем дә юк минем! Нигә ишетергә теләмисез соң мине!

Газиз баласын ниндидер бер чит кызга биреп жибәргәнә белән әле дә килешеп бетә алмаган ана киленнен тавыш күтәргәнән ошатмады – битенә ялтыратты.

- Каршы дәшмә! Кем булдың?!

Мәрьям, кулы белән битен каплап, артка чигенде – якин кешесеннән ниндидер яклау һәм хуплау күрергә теләде ул. Эмма куллары белән үзен кочаклап торган ирнең күзләрендә аз гына да теләктәшлек юк иде. Хатын, ике кулы белән битен каплап сыгылып төште, елап жибәрде. Юк, бите авыртканга түгел, хурлыкка... Нахакка рәнжетелгән жаны авыр

сүзләрне күтәрә алмады, нишлэгәнән дә белештермәстән ишеккә таба йөгөрдә һәм ишектән чыгып барганда аны кемдер ике кулыннан тотып алды.

- Тукта, килен, нишләвең бу? – кайната иде бу.

- Киленең энә малаенның өстеннән йөри башлаган! Нәрсә, якламакчы буласыңмы әллә? – диде кайнанасы.

- Яклармын да. Эштә булдым ди бит. Эше шундый аның. Әйдә тавыш чыгарып йөрмәгез төн уртасынды. Күршеләр ишетер! Килен, әйдә син дә ят!

Кайнатаның сүзе канун түгел иде бу өйдә. Әмма киленен ярата иде шул Фаилның этисе. Үз алдына карап йөри торган бер мәхлук булып, үзен якларга сүзе булмаса да, килене өчен сүз әйтә иде ул. Әллә инде күршеләр ишетер дигәч, тынычландылар. Кайнанасы үзалдында сукранып, кереп китте.

- Ят әйдә! – дип каты гына эндәште дә Фаил, бүлмәгә кереп китте. Мәрьям хурланса да, үзен кулга алырга тырышты, чишенергә ванна бүлмәсенә кереп китте. Кайнана-кайнаталарыннан тыш бит әле аларның өйләрендә кайнаналарының сеңелләре дә бар. Аларының торып чыгуы гына житмәгән иде дип уйлады Мәрьям.

Менә сиңа Яңа ел! Шунда шушы бәйрәм төнендә туган бала исенә төште аның. Шул Алиянең бәхетле күзләрен, авызын кыбырдатып яткан баланы исенә төшереп, ирексездән елмаеп куйды. Исән-саудыр инде? Никадәр генә шалтыратасы килсә дә, Иринага шалтыратырга базмады. Өйдә аңламаслар. Нинди бөтенләй кирәкмәгән юлга кереп китте соң ул

бүгөн? Юк кына жирдэн килеп чыккан тавыш бит!

Кунакны кайнанаалары аларның караватларына яткырган иде. Малай белән киленгә урын залда. Ангар кадәр өй, ә ятарга урын юк. Йоклаган килеш өстеңә килеп чыкмасыннар, чишенгән киёмнәреңне күрмәсеннәр дисәң, иң беренче булып торырга кирәк. Ире янына яткач шул турыда да уйлап ятты Мәрьям. Әйе, кайнанаһы шикәр түгел инде. Гомер буге сәүдәдә, аннары хакимияттә эшләгән. Кайнана шулай булырга тиештер инде ул. Әмма менә Фаиле бер сүз дә әйтмәдә, аныһы начар. Юаһ кеше дә түгел кебек ул, Мәрьямгә карата бик коры. Ә хатынын яклап бер сүз әйтми.

Уйланып ята торгач, Мәрьям үзен гаепле дигән фикергә килә башлады. Яңа ел алар гаиләсендә зур бәйрәм - шулай кабул ителгән. Ә ул шул көнне аларны ташлап чыгып китте. Кем ачуланмас иде? Өйгә кайтырга тиеш бит юньле хатын. Мәрьям, шуны уйлап, шыпырт кына иренә дәште:

- Фаил! Фаил дим! – селкетә торгач, ир шыпырт кына мыгырданды:

- Нәрсә?

- Фаил, миңа ачуланма яме?

Ир бер сүз дә әйтмичә, аңа арты белән борылып ятты.

Мәрьям таңга кадәр керфек тә какмады. Ә иртән ана кайнанааларының гына түгел, аларның сеңелләренәң дә йөзенә карыйһы бар... Ничек шулай булып чыкты соң бу язмыш? Ирекһездән уйлары еракка – Фаилны очратканчыга кадәр булган ерак заманнарға таба юл алды.

Хәлиткеч карар

Мәрьямнең табиб булырга карар кабул итүе бик кисәк кенә булды. Бишлеләргә генә укыган, олимпиадаларда республика күләмендә алдынгы урыннарны алып барган кызны мәктәптә кулга гына күтәреп йөрттеләр. Бердәнбер кыз булгач, эти-әнисенең дә бөтен уйлары аның турында. Бигрәк тә әнисе, анысы бөтенләй кызы тормышы белән яши, үзе укырга керә диярсең! Ә химия укытучысы Галим Әгълиевичнең берни дә ишетәсе килми – химик булуын тели. Көннәр буе өстәмә шөгыйльләнергә эзер иде ул химия дип шашкан бабай Мәрьям белән. Берәр буш вакыт барлыкка киләме:

- Мәрьям кайда ул? – дип килеп тә житә, классына ияртеп алып та китә. Анда химиядән яхшы укый торган сигезенче класс укуысы Нияз була да, аннары Мәрьям.

Укытучыны хөрмәт итсә дә, кыз мондый мөнәсәбәттән уңайсызлана башлады. Житмәсә, классташлары, ачыктан-ачык булмаса да, төрткәләп көләләр иде. Житмәсә, нинди компания диген әле! Озын гәүдәле, сынган борынлы ябык бабай, фил хәтле гәүдәле, кып-кызыл чәчле, күзлекле, гел үзалдында нәрсәдер сөйләнеп йөри торган Нияз. Аларның үзләрен генә күргәч тә көләсе килә башлый. Шулар янына кереп утыруы ук уңайсыз. Укытучының үзе өчен тырышканын белсә дә, шундый компаниядә утырудан кыз ояла башлады. Вакыты да шундый бит әле аның! Бөтен нәрсәдән

кызык ясап, һәр нәрсәдән көлөргә генә тора укучылары да.

Барысы да чыгарылышка эзерләнә, алда өметлөндөрөп тә, куркытып та ниндидер билгесез чор көтә.

- Химия укытучысы булыргамы? Нефтехимиягә китәргәме? Медицинскийгамы?

Һәрберсе кызыктыргыч та, күңелсез дә кебек. Кайсын сайласаң да ялгышырсың төсле.

Шулай баш ватып йөргәндә, Сабан туена кунаклар кайтты. Этисененң апасы биргән киңәш белән Мәрһям гомерлек профессия сайлады да куйды. Эти-әниләре белән айлар буе сөйләшөп тә шул гади бер нәтижәгә килә алмаганына шаккатты соңыннан кыз.

- Химия укытучысы да буласы килә дисең... Балаларны яратасыңмыни?

- Әйе, - диде Мәрһям.

- Биолог та буласың килә инде?

- Әйе шул.

- Хирург та буласың киләмени?

- Әйе, хирург та буласы килә.

- Соң, шулай булгач. Акушер-гинеколог бул! Биологияне дә укыйсың, балалар белән дә буласың! Доктор да. Бөтенесен берләштергән профессия була сиңа!

Кыз катгый фикергә килгәнгә эти-әнисе дә шатланды. “Һай, кызым, анда укырга да бик авыр бит, бит торырга урын юк, кайда яшәрсөң икән”, - дип башта бик уңайсызлансалар да, соңыннан бу профессиянең бик кирәкле һәм әйбәт икә-

нен мактый башладылар.

Уку хэл ителде, эмма, эмма. Күңелен борчыган иң мөһим әйбер бар иде Мәрьямнең. Иптәш кызларының барысының да егетләре бар. Егетләре булмаганның да кемнәр беләндер йөрәп караганы бар. Ә Мәрьямнең бер кешесе дә юк. Булачагы да күренми. Көзгегә дә кат-кат карый, кимчелек тә юк кебек. Укуы да әйбәт аның, матур да, эмма янына егетләр дә килми. Дөрәс, буе берәз кыска инде анысы... Әллә шуңа микән дисәң, аннан да кәрлә кызларның да артыларыннан өелерелешеп чабалар. Менә монысы инде чынлап та бәла. Анысын әнисенә дә әйтеп булмый. Әнисенә әйтү турында сүз дә була алмый - аның үз туксаны туксан, "егетләр турында уйларга кирәкми әле" дип кенә әйтә, егетләр белән дуслашкан бөтен кызларны жилбәзәк дип гаепли, алар белән аралашмаска куша.

Житмәсә, кыз туганы да юк. Кыз туганы түгел, ир туганы да юк! Классташ кызлары арасында да бу хакта ачылып сөйләр кеше юк иде аның. "Мин акушерка булсам, бөтен кешене дә туганлы итәр идем", - дип уйлый иде кыз.

Кызның башкалар кебек үк егетләр белән сөйләшсә, кич чыгасы, очрашып карыйсы килә иде. Кич чыккалаганы булмады түгел аның. Эмма аңа концертка барса туры кайтасы, урамга чыкса, үз капка төбөндә генә утырып торасы да керәсе. Гел күз угында гына торырга тиеш Мәрьям. Әнисе ут йотып өйдә кала, ә ул капка төбөнә чыгып утыра. Ул утырулар аңа бер дә кызык түгел иде шул. Иптәшләре чикылдаша, юк-

тан да кызык табып сөйлөшө. Э Мәрьямнең ул егетлэргә әй-тер бер сүзе юк – тегеләр дә ана исәнме-саумыдан башка сүз әйтми. Аннары Мәрьям ул кич утыруларга бөтенләй чыкмый ук башлады, житмәсә, укырга керергә дә эзерләнәсе бар иде.

Әнисен гаепли дә алмый - чөнки бер дә тыныч түгел иде шул дөрөстән дә. Көн саен ук булмаса да, атна саен нәрсә дә булса булып тора. Кайдадыр кибет басалар, егетләр сугы-ша, хәтта үтерү очраklары да булды, көпә-көндөз кызларны көчлөгән очраklар да булды. Яшьләр генә түгел, өлкәннәр дә кич урамга чыгарга курка.

Дөрес, соңгы уку елында бар да үзгәрде. Тугызынчы клас-ста класска авыллардан укучылар өстәлде. Алар арасында-гы Жәмил соңгы уку елында аңа игътибар күрсәтә башла-ды. 8 мартны бәйрәм иткәндә ул аны кичәдән дә озата кайт-ты. Дөрес, кыз үзе генә түгел иде. Авылдан килеп укучы бер кызны кунарга алып кайткан иде ул. Шуңа да уен-көлкә сөй-лөшү белән чикләнделәр.

Авыл кызы булса да, Сәрия бик акыллы икән. Аның шун-дый икәнән Мәрьям вакытлар узгач кына аңлады. Ул егетнең ниятен бик тиз аңлады ахыры, мәктәптән чыгуга ук "авы-лга кайтырмын мөгаен" ди башлады. Аны Мәрьям көч-хәл белән үгетләп үзенә кайтырга күндерде. Капка төбөнә килеп житкәч тә, Сәрия "үземнең генә утырып торасым килә" дип аларны бергә йөрөп кайтырга жибәрмәкче иде.

- Әйдә, әйләнөп килик, - дип кулыннан тотты Жәмил.

"Әни тәрәзәдән караса ни уйлар" дигән фикер генә иде

Мәрьямнең башында. Чөнки әнисе тәрәзәдән карап озатып кала, тәрәзәдән карап каршы ала.

- Юк, инде соң, - диде ул.

- Соң түгел бит инде, биш кенә минут. Су буен карыйбыз да киләбез, - диде Жәмил.

- Барыгыз бар, су буе әллә була аннары, әллә юк, - дип көлдә Сәрия.

- Юк, инде, юк, - диде әнисе тәрәзәдән карап тораचाгына иманы камил булган Мәрьям. Ул куркынып әнисенә нәрсә әйтәчәген, бу егетнең кем икәннен ничек аңлатачагын уйлый иде ул чакта. Капкадан кереп киткән чакта Жәмил якын ук иелеп, ирене белән аның битенә кагылып китте. Әллә ялгыш булды, әллә чын...

- Ошатмыйсыңмыни син аны? Миңа син аны ошатасыңдыр кебек тоелган иде, - диде Сәрия.

- Нәрсә сөйлисең инде син, Сәрия?

- Ник, нәрсә булган? Нормаль егет бит. Сине ошата.

- Ошата ди. Ияреп кайткандыр инде, авылдашың бит.

- Мин сукуп түгел бит, Мәрьям. Синең арттан кайтты ул. Ошатасың кебек тоелган иде... Башка шанс булмавы да бар...

Әнисеннән юкка курыккан булып чыкты ул. Аның башы авырткан да, ул кызын карап тормаган икән...

Сәриянең "башка шанс булмавы бар" дигән сүзен дә аңламаган икән Мәрьям. Андый "урам хәбәрләреннән" ерак яши иде шул ул. Шул авыл егетләреннән берничәсе район үзәгенә килеп сугыш оештырган икән. Шуннан соң бистәне-

келәр авылларны эзәрлекли башлаган. Авылдан килеп уку-чылар кичке чараларга бөтенләй килми иде - килсэләр, кыйнап кына жибәрэләр.

Үзен битәрләп бетерде шул чак өчен Мәрьям. Я инде, барып килсә ун минутка, нәрсә үзгәрер иде? Џичьюгы, кеше кебек үк ул да урам булса да урап карар иде... Әмма Жәмил белән мөнәсәбәтләр күзгә күренеп жылынуына ул шатлана иде. Егет һәрьяклап аңа ярдәм итәргә тырыша, йомышы булса да, булмаса да, Мәрьям янында булырга тырыша.

Ашкынып көткән әйбер чынга ашмый, диләр. Нигәдер бик ашкынып көттә шул чыгарылыш кичәсен Мәрьям. Мәктәптә укыган чак - ни дисәң дә, укыган чак инде ул. Анда ачыктан-ачык очрашып йөрөп булмый. Ә менә чыгарылыш кичәсе бөтенләй башкача булыр кебек иде шул.

Аңлашып булмый калды...

Эмма ул чыгарылыш кичәсендә Жәмил белән аңлаша алмады.

Таң каршыларга дип бистә янындагы сулыкка барды өч параллель чыгарылыш классы. Уеннар булды, бәйрәм ителәр, шашлык пешереп ашадылар. Сагышлы һәм күнелле иде барысы да. Соңгы тапкыр бөтенесе бергә бит. Кич башланырга да өлгермәде, э офыкта сызылып таң атылып килә... Аларның барысын да төрле якларга ташлаячак иртә. И Ходаем, ни көтә аларны киләчәктә? Бәхет көтәме аларны? Нинди язмыш булачак? Мәрьям, офыктагы кызыл сызыкка карап шул хакта уйланды.

Шунда ул үзенә таба килгән Жәмилне күрде. Килде ул, килде! Үзенә таба килгән егетне күргәч, Мәрьям, ни эшләргә дә белмичә, ике адым читтә торган Гөлшат янына барып басты һәм аның беләгеннән кысты. Гөлшат, кулын авырттырып кыскан кызга сәерләнеп карады.

- Нишлисең?

- Тукта, Гөлшат, аннары әйтәм...

Жәмил, Мәрьямгә таба барган жиреннән туктап калды. Менә инде! Үзе белән генә сөйләшәм дигән иде, Мәрьям кабат тагын кем беләндер. Матур кызлар һәрвакыт кем беләндер йөри, дип сөйләгән иде бер танышы. Шул рәвешчә, ул үзенә матуррак икәннен тагын да күрсәтергә тели, имеш.

Эйбэт айбердер дэ, эмма сүзгэ оялчан Жәмил өчен бик кыен шул. Нәрсэгә шулай эшли икән инде бу Мәрьям? Нигә шушы явыз Гөлшат белән аралаша икән ул, дип уйлады. Бәлки Жәмил белән аралашасы килмидер, кем белә. Ул кызның теге вакытта капка төбөндә сөйләшәргә теләмәгәнән дэ исенә төшерде. Мөгаен, тиң күрмидер инде, әйе. Ә нигә тиң күрсен инде ул аны? Эти-әнисе шундый интеллигент гаиләдән, үзе шундый шәп укый, нинди матур кыз? Жәмилгә өстенә кигән күлмәгә дэ бик иске һәм ямьсез, ботинкасының купкан урыны һәм чалбарының ямалган урыны бөтен кешегә күренә булып тоелды. Эмма ятып калганчы атып кал диләр бит. Ул соңгы өметә шикелле Мәрьямгә туп-туры килде. Әллә нинди матур сүзләрен әйтүдән баш тартырга туры килде. Ничек тә булса бу явыз Гөлшаттан аерып читкә алып китәргә кирәк, аннары әйтер матур сүзләрен, әйтер...

- Нихәл, Мәрьям?

- Эйбэт, Жәмил, ә син?

- Эйбэт...

Гөлшат шаркылдап көлдә:

- Сөз нәрсә, әлегә кадәр исәнләшмәгән идегезме әллә?

Мәрьямгә кыен булып китте. Жәмил дэ унайсызланды.

- Әйе, әле яңа гына күрдем, - дип шаяртырга тырышты егет.

Мәрьям Гөлшатка өнәмичә карады. Нигә шулай әйтергә инде егеткә?

- Әйе, исәнләшмәгән идек шул, - дип егетне коткарырга

тырышты Мәрьям.

- Мәрьям, сиңа бер сүз әйтәсем килә иде минем, - диде Жәмил.

- Кычкырып әйт, егет кеше курыкмый ул! – диде Гөлшат.

- Юк, минем аңа әйтәсем бар, - диде егет. Мәрьям, Гөлшатның кулын ычкындырмакчы иде, тегесе кулын кысып алды:

- Юк инде. Бушлай бирмим Мәрьямне! Егет булсаң, миңа бүләк! Мәрьямне биргән өчен! Түләп алыш.

Мәрьям, кулын тартып карады, әмма Гөлшат нык итеп тоткан иде. Кулын йолкып, тавыш чыгарырга уңайсызланды кыз. Ул Гөлшатка карады, ә тегесе күзләре белән кемгәдер ишарәли иде. Аның күз карашы буенча борылып караган иде Мәрьям, ул шул тирәдән узып барган Айдарны чакыра икән. “Беттек”, - дип уйлады кыз.

Айдар үзенә гадәтсезлегә һәм тәртипсезлегә белән дан тотта торган малай. Ул кечкенәдән бөтен нәрсәдән бозыклык уйлап чыгаруы белән дан тоткан малай. Кызлар дип тә, укутучылар дип тә тормый - бөтен сөйләшкәне жеңси мөнәсәбәтләр һәм шәрә кызлар турында. Бервакыт бер укутучы, үзәгенә үтүгә түзә алмыйча, “Танк турында сөйләгәндә дә бу ана танк дип сөйли башларсың син”, дигән иде. Мәрьям фикеренчә, хәзер Айдар килеп житәчәк тә, оятсыз шаярта башлаячак. Айдар төшереп алган, шуңа күрә кызган, башы бөтенләй эшләми булып чыкты. Ике кыз алдында басып торган Жәмилне ул арттан кызларны кочаклаган ке-

бек итеп кочаклап алды һәм кыргый тавыш белән кычкырып жибәрде. Аннан ычкынырга теләгән иде Жәмил, тегесе ана аяк чалда да икесе дә кызларның алдына егылды. Айдар шырык-шырык көлә иде, кызлар белән сөйләшкән кебек кыла-нып дәште:

- Ай-яй, кая киттең, жаным?

Ана кушылып Гөлшат та егыла-егыла көлдө:

- Боларга кызлар кирәкми икән!

Жәмил, араланып торды, ачулы итеп Айдарны төртеп жибәрде:

- Тилердең мәллә инде?

- Нәрсә? Нәрсә? – Тегесе этәчләнеп Жәмил өстенә килә башлады.

- Озабоченныймы әллә син?!

- Нәрсә дисең син? – Айдар Жәмилнең изүеннән тотып алды.

Женләнгән Жәмил аның күкрәгенә китереп сукты. Тегесе моны көтмәгән иде:

- Авыл сарыгы, син кемгә сукканыңны беләсеңме?

Алар эвәрэләнеп сугыша башладылар.

- Житәр инде сезгә! – дип ачы итеп кычкырды Мәрьям һәм аларны аралый башлады. – Уеныгыз уен, шаяртуыгыз шаярту төсле түгел!

Икесенең дә женләнүе житкән иде, тиз генә аерырлык түгел. Икәүләшеп яшел чирәм өстенә егылдылар. Яшь егетләрне бер кечкенә генә кыз аерырлык түгел - бер-берсенә үте-

пергә ябышканнар.

- Гөлшат, аерыш инде, - дип өзгэлэнгәч кенә Гөлшат та аерырга алынды. Кызлар урталарына кергәч, болар туктады. Айдар, сукранып, китеп барды.

- Шул кызлар бот арасыннан чыкмагансың инде, шулар аермаса үтерә идем,... - дип бик әшәке сүзләр белән сүгенде ул. Аннары:

- Ярар, очрашырбыз әле! – дип янады да китеп барды.

Жәмил дә борылып икенче якка китеп барды. Гөлшат туктамыйча көлә иде, Мәрьям туктатты:

- Нәрсәгә тиле кебек һаман көләсең соң син?

- Кызык бит! Көлсә инде. Нәрсә булган? Кызык егылдылар. Егетләр сугыша инде ул.

- Нәрсәгә чакырдың соң син ул Айдарны?

- Айдар кызык малай бит ул. Каян белим мин аларның сугыша башлыйсыларын? Ярар инде, үтермәделәр бит берберсен.

Шунда гына Мәрьям ялгышканын аңлады. Нәрсәгә барып басты инде ул шушы Гөлшат янына? Дус дип йөргән була тагын... Ай дивана инде ул! Егет бит аның белән сөйләшергә килә иде, ә ул шул сөйләшүне бозды. Хәер, гаеп Гөлшатта түгел инде, үзендә. Каян белсен Гөлшат аның Жәмил белән сөйләшергә жыенганын? Әйтән булса, белер иде... Ә болай ничек үпкәлисең?

Мәрьям, бөтен батырлыгын жыеп, Жәмилгә үзе барып сүз катарга кирәк дип уйлады. Яктырганчы эзләп табарга да,

кеше булмаганда читкә чакырырга. “Нәрсә әйтәсең килгән иде”, - дияргә дә... Аннары инде белергә дә була егет күңелендә нәрсә икәннен. Кем белә, кем белә...

Әмма чыгарылыш кичәсендә Жәмилне ул бүтән күрмәде. Ул кайтып киткән булып чыкты. Кызлар каршында шундый хәлгә калуына хурлангандыр, дип уйлады Мәрьям. Кем белә, бәлки Айдар ишләрен жыеп килеп сугыш чыгарыр дип курыккандыр дип тә фикер йөртте. Айдарны күргәч аңлады - чирәмдә аунап, киёмнәре яшел чирәмгә һәм пычракка буялып беткән иде анысының. Айдарга нәрсә - ул исерек, шул пычранганын, Жәмил белән сугышканын да әллә нинди бер батырлык кебек итеп сөйләп йөри. Ә тегесе кайтып киткән...

Таң алдыннан учак янында кочаклашып утырган егетләр-кызларны күргәч, Мәрьям башта үзен битәрләде, аннары егетне сүкте: “Жебегән! Аңгыра! Әйтәсе сүзенне әйтмичә кайтып кит инде!” Уф, бигрәк аңгыра инде бу егетләр. Алар я аңгыра була, я артык әрсез. Уртача гына була алмый. Менә бу бөтен кызны кочаклап йөргән Айдарның ярты әрсезлеген бир инде Жәмилгә, ә тегесенен тыйнаклығының яртысын Айдарга тоттыр – ике әйбәт кеше чыгар иде. Юк бит. Икесенә дә житеп тә бетми дә, артык та.

Жәйнәң иң кыска төннәре. Сәгатьләр буенча төн әле, ә инде яп-якты. Көнчыгыш яктагы зур кызыл кояш кына әле таң икәннен белдереп тора. Күңелләр әллә нишли! Киләчәк... Нинди булыр ул? Куркыта да, өметләндерә дә. Күңелен ошаткан кеше белән бер авыз сүз дә сөйләшә алмыйча аерыл

инде. Бер төндө вакыт тапма ике сүз әйтергә тулы бер төн эчендә!

“Сызылып атар таңнар, син сагынган чакта мин булмам, үләннәргә чыклар төшәр шулчак, күз яшьләрем минем кыз чакның”. Их, шагыйрьлек бирелмәгән шул аңа, әмма күңеленә килгән матур сүзләрне бик яратып тезде Мәрьям. Кояшка карап теләгән теләкләр кабул була ди. Чынга ашсын теләкләр!

“Нигә егетләр турында уйлыйм әле мин, укырга керү турында уйларга кирәк. Егет булыр ул. Их, укырга керсәм иде, киләчәгем бәхетле булсын!” дип теләде кыз. Әмма күңелгә кушып нидер эшләп булмый икән. Аның уйлары һаман да Жәмил тирәсендә бөтерелде. “Нишлисең син, тиле! Укы башта”, - дип сүкте ул. Егетне жебек, сүзен әйтә алмый торган кеше, язмышы шул икәннен үзенә житкерергә теләде. Юк икән, булмый икән. Янындагы кешенә эшкә, укуга – гомумән бөтен нәрсәгә караганда да әһәмиятләрәк икәннен аның күңелә беренче тапкыр шунда аңлады.

“Нигә Гөлшат шулай эшләде икән?” – дигән уй тынгылык бирмәде аңа. Чыдый алмый азаплангач, кайтып барганда Гөлшатка шул турыда үзе дә әйтте. Әмма тегесенә исе дә китмәде:

- Жебегән бит ул, Мәрьям! Әйттем бит инде уйнап кына дип. Нәрсә, сиңа ошыймы әллә ул?

- Начар кеше түгел бит.

- Сиңа тиң түгел ул. Син кара үзенә, кара аңа. Атасы ка-

ядыр ташлап киткэн, анасы акылга дөрес түгел дилэр. Үзе колхозник. Хэерче.

- Кешене алай хурларга ярамый инде.

- Мин аны хурламый. Дөресен эйтәм. Мин бит аңа кит димәдем. Бер сүз дә эйтмәдем. Шаярттым гына.

- Алай шаяртырга кирәк түгел иде.

- Соң бит мин каян белим, аларның элэгешеп китәсен? Ачуланма инде. Ул жебегән булганга мине гаепләмисеңдер бит?

- Син кирәкмәгән әйбер эйттең ана, Гөлшат.

- Мин аңа берни дә эйтмәдем бит! Нәрсә дидем соң?

- Юк инде... Көлдең.

- Көлсә инде. Көләсе килде дә көлдем. Соң, ачуланма инде, Мәрьям. Егет булса, чәчрәп торсын. Шулкадәр ошыймыни ул сина? Эйтимме соң үзенә?

- Эйтә күрмә! – Мәрьям кып-кызыл булды.

- Үпкәли торган булсаң, эйтәм!

- Юк-юк... Эйтмә...

Тундырма, тундырма

Гөлшат та табиблыкка укырга бара булып чыкты. Мәрьям моңа шатланды - зур шәһәрдә ялгызы гына укуы барыбер кыен бит инде. Дөрөс, берәз үпкәсә дә килде дуслына. Башта үзе Мәрьямгә иярәп шунда керүен әйтте. Аннары кешеләр янында сөйләгәндә "Мин шунда барганга Мәрьям дә бара" дип, үзенң фикере итеп китереп чыгарды. Үзен фикерсез кеше итеп калдырганга ачуы килде берәз кызың. Аннары кул селтәде - шундый мактанчыграк шул ул Гөлшат. Кешенең кимчелекле якларына берәз күз йомарга да кирәк инде, дип тынычландырды әнисе дә. Аның каруы алар бергә булачаклар. Бергә булгач, күнеллерәк булыр.

Имтиханнар тапшырырга ике кызы да Мәрьямнең этисе илтте. Мәрьямнең бик тә тулай торакта, иптәшләре белән яшисе килгән иде. Этисе белән әнисе көн саен берсеннән берсе куркыныч әйберләр сөйләделәр. "Анда кызларны жыйнаулашып көчлиләр икән, үтереп тә чыгып китәләр икән".

- Кеше яши бит әле, - дип карулашып караган иде кыз.
- Әллә никадәр бала харап булды инде анда, - диде әнисе.
- Ник, энә Жәмилә дә яши бит шунда, бишенче курсны бетерә инде...
- Ул бит педта! Анда тәртиптер, укытучылар булгач. Анда укытучылар төннәрен дежур тора ди...

- Хэзер больницада эшлэгэн Лилия былтыр гына бетереп чыкты. Ул да тулай торакта яшэгэн, - дип чираттагы аргументын китерде Мэрьям.

- Ә-эй, ул бит аташлы, ул бит теләсә кайсы ирнең өстенә атланырга тора. Тарта да. Больница артында тартып торганын үзем күрдем, - дип каршы төште әнисе.

Шуңа күрә хәл иттеләр - Мэрьям бер әбидә яшәргә тиеш иде. Тик әби имтиханнар вакытында яшәтә алмый, авылдагы туганнарына китә булып чыкты. Шуңа күрә, әнисе курка-курка гына тулай торакта вакытлыча яшәвенә ризалашты.

Бик жаваплы, хәтта куркыныч - укырга керә алмый калуың бар бит! - чор булса да, күңелле вакытлар булып истә калды ул. Имтихан алдыннан консультацияләргә баралар, кайткач башларын бәрәп укыйлар, укып аргач, шаярыша башлыйлар. Бер дә коточкыч, кешеләрне кыйнап, жәберләп торган урынга охшамаган иде бу тулай торак дигәннәре.

Ике көнгә бер әнисе килә, ашарга әллә никадәр әйбер төягән була. Мэрьям: “Кирәкми инде, әни, ашарга бар бит”, - дип инәлсә дә килә. Бүлмәсенә кереп, кемнәр белән яшәгәннен карап чыгып киткәнәннән и көлделәр инде бүлмәдәш кызлары. Мэрьям бик уңайсызланды. Әнисенә дөгъва белдермәкче иде: “Алай диясе түгел, кем белә синең иптәшләреңне, син дөнья белән таныш түгел әле”, - дип орышты. “Әле ярый Гөлшат белән икән”, - дип кенә тынычланды.

Беренче имтиханнаны ул бишкә бирде – тулай торакның бу блогында яшәгән берәү дә бишкә бирә алмаган иде. Мэрьям-

гә барысы да кызыгып карады:

- Син керәсең инде. Без керә алмабыз, - дип көенде алар. Мәрьям, бишкә бирүенә бик шат булса да, шатлыгын тыярга тырышты, дәрәсә генә әйткәндә, кәефе дә юк иде шатланьрга. Чөнки Гөлшат көч-хәл белән өчкә биргән иде.

Беренче имтихан алай ук булмаган иде. Икенчәсе инде ниндидер ачыклык кертте. Кайберәүләр үзләренәң тәгаен керә алмасын аңлады. Балларын санылар санылар да, калган имтиханны ничәгә генә бирсәк тә керә алмыйбыз дип уйлыйлар.

Ниндидер сәер бәйрәм рухы башланды икенче имтиханнан соң. Бүлмәдәге кызларның барысы да керә алмыйбыз дигән фикергә килде. Тәрәзәне ачтылар да, шунда тезелешеп утырдылар. Шунда кызларның берсе - Света тәмәке кабызды. Мәрьям ана шаккатып карады – унберенчәне генә бертергән, ә үзе ачыктан ачык тәмәке тарта. Алар мәктәбендә дә бар иде инде тартып йөрүче кызлар, әмма беренчәдән Мәрьямның аларны күргәнә булмады, ишетелә генә иде. Аннары алар бит качып-посып, кичләрен дигәндәй... Ә бу ачыктан ачык. Света кызларны да тартып карарга кыстый башлады – ни гажәп, бөтенәсә дә пачкага үрелде! Бер Мәрьям генә тәмәкәсез калды.

- Мин тартмыйм, кирәкми, - диде ул. Света, Мәрьямның бик каршы торганын күргәч, кызны кыстаган башкаларны куган сыман кул гына селтәде – ярар, янәсә, тимәгез ана.

Гөлшат тәрәзәдән урамга карап тартып тора иде. Аннары

нәрсәдер кисәк тешлэгән кебек, кандала кебек кадалды – ал, тартып кара.

- Юк, юк, - дип чәбәләнгән кызның беләген чеметеп, колагына иелде:

- Кешедән аерылып йөрергә ярамый! Әллә кем икән диярләр! Болай да бөтенесе сиңа ачулы. Кабып кына тор! – шулай дия-дия ул Мәрьямнең авызына үзе кабызган сигаретны каптырып та куйды.

- Тәрәзәгә карап бер суыр да инде, аннары атарсың!

“Бер генә суырып карыйм да, төкерәм!” – дип уйлады Мәрьям. Нәрсә булган инде? Башкалар кебек ул да тәрәзә төбөнә утырды.

- Эчкә йотмыйча гына суыр, эчкә йотмасаң, тончыкмыйсың, - диде Гөлшат.

- Кит әле, бер кызыгы юк.

- Бер суыр да бетте инде.

Тапканнар кызык. Ярар, бер суырып да, аннары ошамалы дияр. Тәрәзәдән урамга карап, сигаретны кара яндырып суырды Мәрьям. Шунда күзе урамдагы таныш йөзгә күрә, түнәп китә язды: анда аңа карап Жәмил басып тора иде. Кыз, тәрәзә төбөнән ничек очып төшкәннән белми калды.

- Нәрсә булган? – диеште кызлар.

Мәрьям кып-кызыл булып чыкты. Күрдә микән? Вәт дура, дура!!!

- Әниңне күрдәң мәллә? – Кызлар, үрелешеп, тәрәзәдән карый башлады. Гөлшат, Мәрьямнең идәнгә атылган сигаре-

тын алды да тэрэзэдэн ташлады:

- Янгын чыгарасың килэ мэллэ? Нэрсэ булды?
- Анда Жәмил килгән!
- Кит инде! – Гөлшат тэрэзэгэ барып карады.
- Син күрмэгән иденмени аны? – дип сорады Мәрьям.
- Юк!
- Ничек инде? Син бит тэрэзэгэ карап тордың.
- Юк, күрмәдем!

Ул нэрсәдер әйтте, әмма Мәрьям аны ишетмәде дә, урамга чыгып йөгәрде. Баскычтан йөгереп төшкәндә аның башында бер генә уй иде: “Күрмэгән генә булсын иде!”

Ишектән чыгып барганда гына башына сукты. “Мине күргән дә, урамга атылган дип уйламасын әле, кибеткә барам”, - диярмен дип уйлады. Тәмәке тартты бит, авызыннан ис киләдер. Ул кире бүлмәгә йөгереп керде.

Кызлар, кызык тапканнарына куанышып, шундый мәгъ-нәсез шаяртулары белән канына тоз салды. Әмма кызның аларны ишетәсе дә килми иде. Ул сумкасын алды, берсенен дә сүзен тыңламаска тырышып, комодыннан алып сумкасына теш пасталарын тыкты да, юыну бүлмәсенә кереп тешен чистартты. Тегеләр нэрсә алганын күрмәде бугай, әмма бүлмә бетерешеп көлешәләр иде. Ишектән акрын гына, ашыкмаган рәвеш белән атлап чыкты ул.

Жәмил, тулай торак янында ялгызы басып тора иде. Кулында ниндидер төргәк. Мәрьямне күргәч, ул уңайсызланып китте. Кулындагы төргәген кулы белән кыштырдата

башлады.

- Исәнмесез.

- Исәнмесез, - дип кыюсыз гына исәнләштеләр. Гуя икесе дә бер мәктәптә укымаган, әле беренче тапкыр гына танышулары.

- Ни эшләп йөрисең, Жәмил?

- Мин, ни... эш белән килгән идем... Очраклы гына рәвештә монда килеп чыктым, - диде егет.

“Мине күрергә дип килгән дип уйлаган идем тагын, үз эше белән килгән икән”, - дип уйлады кыз. Никтер шулай уйлаганнан авыр булып китте.

- Ә, шулаймыни...

- Әйе... Ә син нишләп йөрисең?

- Мин... Мин сине... Кибеткә чыгып бара идем, сине күрдем.

- Ә, ярар... Ә мин сине мине күреп чыккан дип уйладым...

Син мине күрмәдеңмени?

Кыз, ялганларга кыенсынганга, "юк" дип әйтергә читенсенде. Уф, тәки күргән икән сигарет капкан көе. Мәрьямнең битләре яна башлады.

- Кибеткә барасың инде алайса? Мин дә синең белән барыйммы?

- Әйдә...

Егет белән кыз тулай торакның икенче ягындагы кибеткә таба атладылар. Мәрьямнең аяк буыннары йомшарган төсле булды. Ә теле аңкавына ябышканмыни - ник бер сүз килсен

башына.

- Нихәлләрең бар соң? Имтиханнарыңны бирә аласыңмы?
- Әйе, бар да әйбәт кебек әлегә. Ни булып бетәр инде, соңгысы калды. Ә син?
- Зарланырлык түгел.
- Син нинди эш белән иде соң.

Шунда алар әче итеп сызгырган тавыш ишетте. Икесе берьюлы борылып караса... Мәрьям оятыннан жир тишегенә кереп китәрдәй булды. Ул егетне күргәч, бүлмәдәш кызларының тәрәзәдән карап утырганын бөтенләй оныткан да икән бит. Тегеләр тәрәзәдән карап тора, авызларында беләк бую папирос! Ә сызгырганы Гөлшат инде - Мәрьям таныды. Ул шулай малайлар кебек ике бармагын авызына кабып каты итеп сызгыра белә. Света, уң кулын сузып, баш бармагын тырпайтып кычкырды:

- Әйбәт ял итегез! – ул аларга кул болгады. Башкалары да аңа кул болгады. Нишлисең инде? Мәрьям дә аларны сәламләде.

Борылганнар гына иде, берсе, тавышын әбиләрнеке кебек үзгәртеп кычкырды:

- Кичәге кебек соң кайтма!

Кем әйтте икән дип борылып карады Мәрьям, әмма абайлый алмады. Кызлар чыркылдашып көлеште, тагын кул болгадылар. Моңысы кайсы булды инде тагын? Нигә шулай дип әйтәләр инде егет барында? Бигрәк явыз кешеләр. Мәрьямгә бик тә уңайсыз булып китте. Үзе дә инде! Шуларның нинди

ачы телле икәннән белмәгән кебек, тәрәзә төбөнә килеп чыкты. Аларга күрәнми торган якка китәргә кирәк иде шул.

- Сине яраталар икән, - диде егет.

- Шаяртып әйтәләр алар. Нинди кич йөрү. Әле укырга да вакыт житми, - диде кыз.

- Бигрәк шаян икән алайса дусларың...

- Дуслар дип... Бер бүлмәдә яшибез. Начар кызлар түгел алар. Шундый төртмә телле барысы да. Шәһәр кызлары.

- Син дә авылныкы түгел инде.

- Әй, безнең шәһәрнең шәһәрлегә инде.

- Юк, алай димә син. Барыбер шәһәр инде ул. Анда халык икенче. Менә без ул чын авыл.

Икесенә дә уңайсыз булып калды. Бераз гына дәшми бардылар. Кибеткә кергәндә генә исенә төштә Мәрьямнең – акча алмаган икән бит ул! Менә сиңа ялганлап йөрсән!

- Миңа... Мин бит кирәкле әйберләргә алганмын икән инде. Оныткан булганмын, - диде Мәрьям. Хыянәтче бите янып тора - бетми һич кенә дә. Моңы егет тә күрә торгандыр инде...

Ә егетнең кыз эчендә кайнаган уйларда бөтенләй эше юк иде бугай. Ул аңа елмаеп карады:

- Әйдә, тундырма алабыз?

- Әйдә... Мин акча алып киләм дә...

- Нигә инде? Мин бит сине сыйлыйм, - диде егет. Озак сайлап тормадылар - вафли эчендәге гадәти тундырма алдылар. Урамга чыккач, Жәмил парк эченә ишарәләде.

- Эйдэ, шунда йөрөп килик. Матур бит.

Парктагы эскәмияләр барысы да пычрак һәм иске иде. Парк читендә иске фонтан. Аның ярты ягы эшләми - су сиптерми. Эшләгән ягын да имгәткәннәр. Кулы кычыткан яшьләр торбасын кәкерәйткән - суны өскә түгел, паркка таба сиптерә. Бала-чага шул ясалма яңгыр астыннан йөгөрөп күнел ача. Балаларга карап яшьләр генә түгел, олыраклар да кызыгып куя ахыры - инде өлкән яшьләрдәге абый белән апа да су астыннан йөгөрөп узды. Үзләре чыр-чу кычкыралар. Су яшел үләнгә сиптерә, вак кына күлләвекләрдә эсседән тилмергән чыпчыклар коена. Күнелдә пружина кебек тарттырылган нервларны ничек тә бушатасы килә иде Мәрьямнең.

- Тотып тор әле, миңа да кызык! - диде дә ул, тундырма-сын егет кулына тоттырды да, тегесе аны-моны аңышканчы фонтан сиптергән яңгыр астыннан йөгөрөп узды. Салкынча су тамчылары битенә сибелде, яшел үлән аякларына тиеп рәхәт кытыклады. Нигәдер бушанасы килә иде аның. Башта кыенсынып торган булса да, юеш чирәмнең рәхәтлеген тулысы белән тою теләгә көчле булып чыкты - туфлиләрән салып атты да, ялан тәпи йөгөрөп керде фонтан астына.

- Йомшак чирәм, салкын яңгыр, рәхәт!

Жыелып килгән бөтен кичерешләре китте дә бетте аша.

- Хәзер мин! Хәзер мин! - егет тундыраларын кая куярга белми басып тора иде. Аннары тапты жаен - кулындагы пакеты эченә салып, ул да йөгөрөп кереп китте. Күккә атылган фонтаннан салават күперләре чыга, ә болар икесе юеш чи-

рәмнән йөгөрешеп уза. Дөнъяның бөтен кайгысы юк булды. Рәхәт! Унжиде яшъ дип тик торганда гына жырланмый икән шул! Дөнъяның бөтен кыенлыгы юкка чыкты да бетте кебек шул фонтан астыннан берничә йөгөрөп чыгудан.

Бер-берсенә юеш чәчләреннән һәм киёмнәреннән, фонтан астыннан йөгөргәндәге кыланмышларыннан көлеш-теләр. Аннары кипшеренергә парктагы эскәмиянең чистарак күренгән урынына утырдылар.

- Син дуктыр апай буласың инде алайса, име?

- Әйе, шулайрак иде исәп.

- Минә дәвалыйсыңмы соң?

- Юк.

- Ничек инде юк?

Мәрьям үзенә кем булырга укырга кәргәнән әйтергә оялды.

- Син авырма чөнки!

Икесе дә көлеп жибәрделәр.

- Тәмлемә тундырма?

- Тәмле шул.

- Мин сиңа дип шундый тәмлесен алдым.

- Чынлапмы?

- Чынлап...

Егетнең кызга күп итеп матур сүзләр тезәсе килгән иде. Эмма үч иткәндәй берни искә төшми... Агач тел дип шундый кешеләрне әйтәләрдер инде.

Мәрьям үзе дә егеттән әллә ниләр сорарга тели. Эмма,

үч иткэндэй, берни искэ дэ төшми. Шуна да фонтан астында чыр-чу килгэн яшьлэрне карап көлөшөп утырдылар. Эйттерсең лэ спорт уенындагы комментаторлар. Эмма сөйләшер сүз булмаса да бик-бик рэхэт. Август кояшы юешлэнгән киёмнәрне, чәчләрне тиз киптерә.

- Син кая укырга керәсеңне әйтмәдең барыбер.

- Әй, мин андый зур жирләрдә укый алмыйм инде. СПТУ инде безгә.

- Нигә? Син бит начар укымыйсың.

- Синәң шикелле әйбәт тә түгел инде. Хәзер бит зур урын-да укыйм дисәң, бөтен жирдә акча кирәк.

- Ник, бар бит инде керерлек урыннар.

- Бар да... Минем керәсем килә иде Казанга. СПТУдан соң инде.

- Жәмил... Карале, мин сорамаганмын да икән. Ә минем монда икәнемне син каян белдең?

- Әйтмим әле!

- Әйт инде? – Мәрьямгә бик кызык булып китте бу. Чыннан да. Каян белә ала соң ул? Кыз элегрәк шушы сорау бир-мәгәнәнә үзе дэ гажәпләнде. Әй, бу имтиханнар белән башы тәмам каткан икән.

- Әйт!

- Кайда укыганыңны белдем дэ эзләп килдем.

- Чынлап?

- Чынлап инде.

- Синнән шәп разведчик чыга икән алайса!

Егет шулай зурлаганга мактанып та алды.

- Әйе, шымчы булырга китәсе инде әллә...

Жәмил бала чагында югалган сарыкны эзләп тапканын кызып-кызып сөйли башлады. Кулларын жәеп жибәрде дә, эскәмиянең артына куйды - кызга тимәсә дә, Мәрьям аның кочагында кебек. Кулы белән тимәгәч, кыргый Мәрьям дә сүз әйтмәде, башта кулын алып атырга теләсә дә, сизмәмешкә салышып тыңлап утыруын дәвам итте. Бик рәхәт иде аңа. Ә егет нәрсәдер сөйли-сөйли, ул аны тулаем аңлап та бетерми, әмма андамыни хикмәт, вакыт-вакыт “шуннан?” дип куя да, мәзәк булган урыннарында тезелеп киткән вак-вак ак телләрен күрсәтеп көлө. Егет тә сөйләргә тема булганына куанып, әкият сатуын дәвам итте.

- Шуннан эзләп таптым, тоттым бит инде. Алып кайтырга кирәк. Безнең эт жигеп йөргән бар иде чанага. Рифат тотып тора, ә мин эт жиккән кебек итеп бәйләп куйдым. Имеш, сарык басу өстеннән өстерәп кайтачак. Утырды гына Рифат - сарык чабып та китте елга кырыена кадәр алып барды да аударды. Рифат ярдан башы белән кадалды. Мин чабам, "Рифат син исәнме" дип. Йөгереп килеп життем яр читенә, карыйм - теге башы белән аск аска төшөп киткән. Кардан ике аяк кына тырпаеп чыгып тора. Рогатка кебек. Әле селкенәләр шулар кызык итеп. Әкәмәт, мин көләм егылып. Үзем уйлыйм - үлмәгән микән дип. Шуып төштем аска, өстерим аягыннан, чыкмый. Кул белән казыйм, теге тыпырчынып чыкты, суларга тырышып авызына үләннәр тулып

беткән. Беренче сүзе: "Сарык кайда", - ди.

Мәрьям белән икесе егылып көлделәр.

- Молодые люди, время не подкажете? – эскәмия яныннан узып барган әби эндәшә икән. Егет сәгатенә карады:

- Өченче ярты! Пол третьего!

Әби, рәхмәтен әйтеп, кузгалды. Мәрьямнең вакыт исенә төште: әллә никадәр утыра икән бит инде ул монда!

- Китәргә вакыт бит инде!

- Әле генә килдек бит әле.

- Минем эзерләнәсе бар. Минем бит имтиханнар бетмәде....

- Паркның энә теге ягыннан гына урап килик әле?

- Әйдә... Аннары керәм, яме?

- Ярар, Мәрьям. Нигә син Мәрьям?

- Ничек инде?

- Матур исемең.

- Әби кушкан... Аның дуствы булган ди Мәрьям исемле.

Егет белән кыз паркның түренә кереп китте. Мәрьям шуны аңларга тырышты - нәрсәгә килгән икән ул монда? Жәмилнең нидер әйтәсе килә кебек. Әйтергә кыенсына да, уңайлы вакыт эзли кебек. Аның янына килде микән соң ул? Әллә инде шәһәргә килгән дә, кызык өчен генә Мәрьям янына килгәнме? Аның янына килсә, бер булса да сүз әйтергә тиештер бит инде ул. Тукта! Ул бит медицина уку йортына керергә йөри. Берәр табиб кирәктер әле аның әнисенә. Аның бит әнисен чирле, урын өстендә ята дип сөйлиләр. Шуна тү-

гел микән? Юктыр, юктыр, аның янына махсус килгәндер. “Ярар, үз сүзен әйтсен инде”, - дип үзен юатты аннары. Бер дә жибәрәсе килми икән бит аның егетне яныннан. Нигә шулай жебек булып чыкты соң ул?

- Кара, Мәрьям.

Егет кисәк дәшкәч, уйларына чумып барган кыз сискәнәп китте. Кыз карагач, егет тә гажәпләнде, мөгаен, йөзе үзгәргән булгандыр Мәрьямнең.

- Кара, аяк аслары чүп белән тулы.

Паркның кеше йөрми торган ягын жыештырмыйлар икән. Сукмакны урыны-урыны белән агач яфраклары гына түгел, ботаклар да каплап киткән. Кыз белән сөйләшергә матур сүзләр таба алмый гажиз егет аяк астындагы ватылган шешәне күргәч, кисәтүне кирәк тапты: аягын кисә күрмәсен тагын Мәрьям!

- Бу яктанрак барыйк, - дип кызны плиткә түшәлгән юлдан кеше салган сукмакка юнәлтте.

Үзе исә Мәрьямгә сокланып туя алмый иде. Аккошлар кебек дип әйтәләр бит шигырьләрдә. Атлап түгел, йөзеп бара кебек кыз, Жәмилгә шулай тоелды. Мәрьям генә егетнең болай аякларына текәлеп баруы ошамады, уңайсыз булып китте. Текәлгән дә бара! Ичмасам, ачыктан ачык карамасын иде шулай. Паркның бу жирендә инде беркем дә юк та иде.

- Монда бигрәк чүпле, әйдә китик кирегә? – диде Мәрьям һәм барган жиреннән туктап калды. Егет, шуны гына көтеп торган кебек кисәк кенә борылды да кызны кочып алды һәм

иреннәренә үрелде. Кыз моны бөтенләй дә көтмәгән иде, каушавыннан берни дә әйтә алмый калды – Жәмил таләпчән иреннәре белән аңа сүз дә әйтә алмаслык итеп авызын каплап куйды. Монысы инде инстинкт була торгандыр - беркайчан да беркем белән дә үбешмәгән, үбешү түгел, житәкләшеп тә йөрмәгән кыз да егеткә жавап бирде. Мәрьям үзе жавап та бирмәде бугай, унжиде яшьлек, мәхәббәт көтеп зарыккан иреннәре берни аңлатмыйча да ни булганын сизенде, егетнең иреннәр белән кушылды. Егетнең дә хәле шул чама иде, кызның иреннәрендәге помада тәмен һәм исен тойгач, башлары әйләнеп китте, аерыла алмастай булып үпте ул кызны.

Кыз, бер мизгелдән аңына килеп, егеттән тартылды:

- Нишлисең син?

Егет, кызны жибәрмәскә теләп, биленнән кысты. Мәрьям уңайсызланып эндәште:

- Нишлисең син, Жәмил?

- Мин... мин сине... әйтәсем килгән иде.

- Шулай итмиләр инде, - диде кыз, каушавыннан. Үзенә исә бөтен күңеле ут булып яна иде. Әле генә суынган битләре кып-кызыл булып чыкты. Ул ни әйтергә дә белмәде – никтер бик оят һәм бик рәхәт иде аңа. Тез буыннары дерелдәп китте, ә күңелендә ниндидер хисләр ташканы ургылды. Эмма, егеткә карау ни өчендер бик оят иде, ул аңа арты белән борылды.

- Кеше күрсә шунда... – ди генә алды ул.

- Монда кем йөрсен, синең белән миннән башка, - диде егет. Аның үзенә дә хәлләре кызыксы кебек үк мәшкәл иде. Әмма күнелендә тантана иде бу мизгелләрдә. Ниһаять, ул сүзен әйтә алды. Менә нинди икән син Мәрһям. Бу минутларны бик күптән көткән иде бит ул. Ә нинди тәмле иде соң иреннәре. Тик бер дә житми генә калды шул.

- Алай итмиләр инде, - диде Мәрһям.

- Минем сине үбәсем килде, - диде егет һәм тагын кызга үрелде:

- Кая, бер генә үбим инде...

- Кит әле, Жәмил, нишлисең, - диде кыз. Ә үзе эченнән генә тагын бер үпсә иде дип уйлады. Нинди матурлык бу дөһһяда. Ә йөрәк... Ә уңжиде яшьлек йөрәк шундый ашкынып тибә - зәңгәр күкләргә очып китәсе килә самолет булып. Егетнең кочагына сыенып, басып тордылар шулай. Егет исә аның чәчләреннән үптә.

- Син шундый матур, Мәрһям.

- ...

- Син шундый матур, акыллы. Шундый сөйкемле. Синең кебек сөйкемле бер кеше дә юк. Әле менә тагын бер әйбер белдем.

- Нәрсә ул?

- Син әле шундый тәмле дә икән! - егет аның битеннән үбеп алды.

- Алай итмә инде, Жәмил.

Мәрһям, үзен кысып тоткан кулларны биленнән аерды.

Рэхэт иде ана. Эмма беренче кочаклауга ук егет кочагына сеңэргэ тиеш түгел бит инде кыз бала. Тупас булмасын өчен ул егетнең куларынын тотып, як-якка самолет итеп жәйде. Егет тә уенны кабул итте.

- Менә шулай самолет булып очып китәбез! Энә күккә менәбез хәзер болытларга.

- Аннары нишлибез?

- Икенче болытка очабыз.

- Ә ул болытлар өсләрендә нәрсә икән?

- Фәрештәләр яшидер.

- Ю-ук. Анда шундый мамыктан ясалган жан ияләре яшидер. Жиргә карап торалардыр. Ә минем шулкадәр болытлар биеклегенә менеп аска карыйсым килә, - дип хыялланды кыз.

Жәмилгә уңайсыз булып китте. Их, мөмкинлеге булса, самолетка утыртып күккә күтәрер иде ул аны. Карасын иде Мәрһям рәхәтләнөп болытлар арасыннан жиргә.

- Кайтырга кирәктер инде, Жәмил, миңа, - диде кыз.

- Нигә инде. Әле килдек кенә бит.

- Әзерләнәсе бар бит.

Егет аны тагын үпмәкче иде, кыз битен яшерде, тегесе кулайсызланып кызның кулын авырттырды.

- Нишлисең соң инде, Жәмил? Әйдә, киттек.

Ул һәм тулай торакка таба атлады. Егет, уңайсызланып, гаөбен юарга тырышып акланды. Их, туктасаң гына ни була, дип уйлады кыз. Бетте бит инде.

Кыз аны ишетми дә кебек иде, шуңа Жәмил аны кулыннан

тотып туктатты:

- Мәрьям?

- Нәрсә?

- Үпкәләмә инде! Тупасрак чыкты, ачуланма инде! Әйдә, биш кенә минут монда утырып тор!

Егет парк читендәге чирәмлеккә төртеп күрсәтте. Кызга Жәмилнең шундый бичара булып торуы кызык булып китте. Чын күңелдән ялварып сорый бит!

- Әйдә! Ә кая утырабыз?

Егет кулындагы пакетыннан газета тартып чыгарды.

- Моны жәябез дә утырабыз!

- О-о, син алдан уйлап килгәнсең икән!

- Әйе инде. Монда кадәр кил дә. Бер утырып та китмичә китәргә.

Парк калкулык өстендә, читендә куаклар үсә, аска текә тау төшеп китә. Калкулык астындагы юлда тыз-быз машиналар чабыша. Жәмил газеталарны жәйгәч, Мәрьям ялындырмады – утырды да куйды. Егет ана сокланып карады – зур-зур чәчәкләр төшкән күлмәкле, ап-ак туфлиле кыз күбәләк иде инде менә. Жәмил мәзәкләрдә сурәтләнгәнчә – савыт-саба кибетенә кергән фил кебек кылана шул. Бу күбәләккә бит бик сак кагылырга кирәк. Ул үзенә кыяфәтенә карады да инде ничәнче тапкыр үкенде. Матуррак киенеп килергә кирәк булган. Иске ботинкалар, чалбары да рәтләп үтүкләнмәгән икән. Кызлар янына киләм дип кил инде менә шул хәлдә. Кыз үзенә киеменә карамасын өчен аның игътибарын читкә

юнэлтергә тырышып, тау астаындагы машиналарга текәлде.

- Кемнәрдер каядыр ашыгалар, - диде Мәрьям.

- Без дә ашыгабыз.

- Машинада булмасак та ашыгабыз. Күңелләр ашкына.

Синен дә шулаймы?

- Әйе.

- Кайчаннан?

- Күптән... Юк күптән түгел.

- Чыгарылыш кичәсеннән диген.

- Әйе. Каян белдең?

- Белдем инде менә. Тылсымлы таягың булса, син кая барыр идең?

- Минме? Мин Себергә барыр идем. Ак аюлар янына. Анда аю тиресеннән теккән ак тун кияр идек тә шул ак аюларны карап утырыр идек шулай ук.

- Юк, мин жәллим аларны. Аюларны карап кына йөрисем килә...

Тау астындагы юлда машиналар, машиналар... Ә юл чистәдәге тукталышта – кешеләр. Троллейбус, автобус кешеләрне төшөрөп калдыра, кемнәрнедер алып китә... Алда ни көтә аларны, нинди язмыш?

- Мәрьям?

- Әү?

Кыз, уйларына чумып тагын үз дөньясына киткән икән, сискәнөп китте. Аякларын сузып утырган иде ул – егеткә борылмаса да шәйләп алды: аның аякларына карап утыра икән.

Кыз аякларын итэк астына яшерде.

- Мәрьям бер эйбер сорыйм эле?

- Әйе.

Егет аның биленнән тотып үзенә таба тартты:

- Мәрьям, бер генә үбим эле.

Мәрьям, егетнең кулын алып, торып басты:

- Юк, кирәкми, Жәмил. Миңа кайтырга кирәк. Минем бит әзерләнәсе бар. Син мине дөрөс аңла. Болай да озак йөрдем. Инде бая ук китик дигән идем бит. Элегә кадәр утырдым. Син дә минем сүзне тыңла инде.

Егет күнде, газеталарны жыеп пакетына салды.

- Керәм мин яме. Ачуланма.

Алар тулай торакка юнәлделәр.

- Анда кадәр кайтып йөрмәссең инде, Жәмил, моннан гына кит, - диде Мәрьям егеткә, фонтан янына житкәч.

- Юк инде, мин сине кайтарып куям. Озатмыйча да китсәм, өйгә кертмәсләр, - дип шаяртты ул. Кыз күнде.

Кайтканда алар кабат фонтан яныннан узды. Якынлаша башлаганда ук күңелләрне әсэрләндерә торган таныш жыр ишетелде. Фонтан янына ук килеп туктаган яшьләрнең машиналарыннан агыла иде ул моң. Бу жыр моңсу булса да, әллә кайларга ашкындыра, әле генә булган очрашулары хакында махсус язылган диярсең. Машина янындагы яшьләр, яңа килеп чыккан искиткеч матур жырға чыдый алмый рәхәтләнөп бии. Егет белән кыз, жырға сеңеп китеп аларга карап торды. Сары лалә чәчәкләре, аерылышу, беренче назлы

мөнәсәбәтләр - тәүге үбешү турында иде ул жыр.

- Ошыймы? - дип сорады Мәрьям.

- Әйе...

- Минем машинага утырып, шулай жыр тыңлап йөрисем килә... - диде үз уйларына чумган кыз. Жәмилгә кыен булып китте. Аның машинасы юк шул... Булса, әллә ул утыртып йөрмәс идеме? Үзе эченнән генә хәл итте - Мәрьямгә сары лалә бүләк итәргә кирәк. Кызык булсын әле.

- Әйдә, бу жыр безнеке булсын? Шушы жырны тыңлаганда, бу чакларны искә төшерербез бергә?

- Бу жыр аерылышу турында бит.

- Матур бит. Безнеке булсын? Сиңа ошыймы соң?

- Ошый...

- Алайса безнеке булсын. Бу жырны тагын бер тыңларбыз әле. Бергә, яме?

- Ярар.

Егет кызны кочаклап алды. Эмма Мәрьям кеше алдында кочаклашырга оялды. Кулларын алып куйды. Жыр тәмамлангач, бик якын, бик рәхәт әйбердән аерылган кебек булып калдылар.

- Тагын тыңлайсы килеп калды.

- Авыздан тартып алган кебек.

- Ә миңа күңелле булды. Ә безнең хәзер серебез бар. Әйдә, бер әйбер әйтим әле. Тагын парк эченә кереп чыгыйк - без чыгышка тагын берәр сюрприз булачак.

Мәрьям назлы итеп карады һәм бармагы белән егетнең бо-

рынына "сугып" алды:

- Ай-яй хэйлэкэр син? Бөтенесен дә берьюлы алып бетер-мәкче буласыңмы? Юк инде. Әйдә, китик, чынлап.

...Тулай торак янына килеп житкәндә генә ул ишек янында басып торган басып торган эти-әнисен һәм Гөлшатны күрде. Алар күрәсен күлэгәле урында - тулай торак ишегалдындагы утыргычларда көткәннәр дә, аны күргәч, туп-туры өстенә киләләр. Мәрьям эченнән генә Жәмилне сүкте: кит дигәндә китсә ни була инде аңа! Эмма соң иде инде. Тегеләр дә аны күрделәр. Жәмил дә уңайсызланды:

- Эти-әниң әйеме?

- Әйе, - диде ишетер-ишетелмәс кенә кыз.

- Сине ачуланалармы хәзер? Мина китәргәме?

- Хәзер инде... күрәп бетергәч.

- Исәнмесез! – дип исәнләште Жәмил Мәрьямның эти-әнисе белән. Тегеләре аңа өнәмичә генә карады. Тынлыкны ярып, Гөлшат шаярткан тавыш белән тезеп китте:

- Жәмил бу! Беләсез бит инде. Менә ул шундый инде, кызларны кайгыртып йөри Мансура апа! Мәрьям өчен борчыл-масагыз да була, кайгыртучысы бар инде аның!

- Нәрсә дисең инде син, Гөлшат, - диде Мәрьям. Жәмил үзе белән исәнләшүче булмаганга уңайсызланып, сабуллашырга авызын гына ачкан иде, Гөлшат аның битенә үрелде:

- Әбәү! Казанга килүенә бер көн дә юк, ә инде иренендә помада! Берәр кыз белән таныштыңмы әллә, Жәмил?

Жәмил, нервланып, кул аркасы белән иренен сөртте. Чи-

тенсенеп кенә сабууллашты да, борылып китеп барды.

Мәрьям оятыннан жир тишегенә керердәй булды. Жәмилнең ирене өстендә чалт иткән помадалы ике эз бар иде. Ничек күрмәгән Мәрьям аны! Ничек күрсен инде, ул бит ана күтәрелеп тә карамады. Эти-әнисе алдында бик оят булып китте ана. "Жир ярыгына төшөп китәрдәй" дигән сүз искә төштә – шулай икән. Шушы секундта жир ярылса, китәр дә югалыр иде шул мизгелдә.

Жир ярыгы юк иде, шуңа ни әйтергә дә белми, аяк очларына карап кына торды ул. Битләре ут булып яна иде аның. Бу Гөлшаты да тагын! Нигә чыгып баскан да кеше сөйләшкәндә тыңлап тора инде ул! Әллә әниләре дә күрми дә калган булып иде.

- Ярар, Гөлшат, рәхмәт, сенелем, - диде Мансура апа.

- Миңа ник рәхмәт инде, мин әйттем бит хәзер табабыз дип! – Гөлшат бик зур эш эшләгән кебек, тулай торакка кереп китте.

Мәрьям, гаепле эш эшләгән кебек басып калды. Ярый әле әтисе машинасына таба китте.

- Нишләп килгән ул монда? – дип башлады әнисе.

Аннары китте, китте...

- Без сине укырга дип жибәрдек, син беренче көнне үк жегет артыннан чаба башлагансың!

...Башын аска иеп торган Мәрьям Жәмилне күралмый башлады шулвакыт. Нәрсәгә дип килгән инде ул монда? Килсә, тиз генә китә алмаганмы? Аңгыра малай! Иренен сөр-

тә алмаганмы ул? Үбешергә үрелә белгән, ә шуны сөртеп тә алмаган. Әнисе каршында хур итте менә хәзер.

Елар чиккә житкән иде инде Мәрьям, әтисе килеп туктатты әнисен: “Кайтасы бар”.

Алар тагын әллә никадәр ашау әйберләре, киёмнәр төяп килгән икән. Моның кадәр ризыкны, киёмне кая куеп бетермәк кирәк! Әйтерсең лә Мәрьям тулай торакта әллә ничә кыз белән бер кечкенә генә бүлмәдә түгел, шәхси фатирында яши һәм әле балконында дөя белән фил асрый!

- Мин моны ашап бетерә алмыйм! Нигә кирәк миңа шул-кадәр ашарга! – дип тавыш чыгарып карамакчы иде кыз, барып чыкмады. Аның ай-ваена карамыйча, машина багажникиннан тартып чыгарган зур-зур сумкаларны тулай торакка кертергә дигән приказ булды. Әнисе сумканы үзе күтәрәп менмәкче иде. Мәрьям әти-әнисен бүлмәгә үк кертергә читенсенде – теге кызлардан тагын бер тапкыр көлдерәсе килмәде үзен. Аларның моны гаеп итәчәкләре көн кебек ачык иде.

“Бу әйберләрне әллә подъезд төбенә генә ташлап калдырыйммы икән?” – дип уйлаган иде кыз күтәрәп кергәндә. Аннары күңеле белән кабул итте. Нишли инде ул! Әниләре аның турында борчылып, аны кайгыртып килгән! Ә ул, әле укырга кермәгән дә килеш, егетләр артыннан чаба. Өлгерерсен, Мәрьям! Жәмилең дә беркая да китмәс.

Ике авыр сумканы бүлмәгә күтәрәп кергәч, бар кызлар да шаркылдап көлдә. Сумкадагы ризыкларны, киёмнәрне урна-

штырганда төрткөлү, чөмөткөлүүлөр китте.

- Мәрьям, үзөннөң фигура да юк инде, диетага утырырга булдыңмыни?

- О-о, монда берүүлөр кием кибете дә ачып жибөргө жыена ахыры!

- Ну, что? – Светлана янына килеп баскач, Мәрьямгә бөтөнлөй кыен булып китте. Бу урыс кызы хәзер ярып сала инде...

- Давай, угощай всех, Марьямушка! – дип әйтеп салды ул. Аннары, бүлмәдәге кызларга борылды да:

- Вот она то умнее всех! И экзамены сдала, и парнем успела погулять, а родители жрачку принесли! Ну и кто тут дура? – дип, барысының да авызын йомды.

- Угощай давай нас, я кушать люблю! – диде ул. Сорапта тормыйча, тумбочкасына куелган өчпочмакны алып капты. “Ничек ашап бетерербез”, - дип борчылу мәгънәсез булган икән. Үзләре көлөләр тагын, ә үзләре бер утыруда ук өйдән килгән әйбернөң яртысын ашап бетерделәр. Барысы да Светланадан шүрлиләр иде, ул хуплагач, Мәрьямнөң ашарга китөргән эти-әнисеннән ачыктан-ачык көлөргә теләүчеләр бүтән булмады.

Мәрьям ана эченнән мең-мең рәхмәт укыды. “Рәхмәт, Светлана”, - диде ул сонрак, кухняда кызның үзен генә очратып. Бөеренә таянып басып торган кыз, эреләнөп акыл сатты:

- Будь смелее, Марьямчик. Ты чего так на измене? Парень то у тебя вроде нормальный. Колхозник конечно, ну и ладно.

Зато никуда не убежит!

- Ладно, ладно, - диде Мәрьям. – Спасибо еще раз.

- Давай так! – диде Светлана. Аның да үз планы бар икән. Имтиханга бергә керик, булышырсың, диде ул аңа. Укырга керсәм, мин сине үпкәләттермәм, диде ул.

Бандитлар

Мәрьямне озатканнан соң Жәмил кош шикелле очып барды. Кешеләрне дә, машиналарны да, йортларны да күрмәде. Гуя гәүдәсенә бер авырлыгы калмаган, аяклары жиргә ти-ми, канатларсыз да очып бара. Әллә нинди бер жиңеллек - йөрәк ашкынып тибә, шатлык эченә сыймый, бөтен дөньяны яңгыратып кычкырасы килә. Ул аны күрде! Ул аны кочакла-ды! Ул аны... ул аны үптә! Ниһаять!

Мәрьямнең эти-әнисен таныса, әйбәт буласы иде, билгеле аңа. Кызны уңайсыз хәлдә калдырды бугай. Житмәсә, ире-нен сөртмәгән. Мәрьям уңайсызланды билгеле. Хәер, егет үзе дә жир тишегенә төшөп китәрдәй булган иде. Эмма бу күренеш кенә бүгенге көннән алган кичерешләрне сызып ташлый алмый. Жәмил бу эпизод хакында уйлаганда да ел-маеп барды. Гафу үтөнәр әле икенче юлы Мәрьямнән. Икен-че юлы дигәннән. Кара инде син аны! Тагын кайчан күрешә-без дип тә сөйләшә алмадылар! Менә анысы начар.

Егет сәгатенә күз салды. Уникенче ярты. Электричка ки-тәргә әле ике сәгать бар. Хәзер бер сәгатьтә платформага ба-рып житсә, анда көтеп торасы була.

Кыз тәмәке капкан иде... Әй, алай гына була инде. Уйнап кына капкандыр - әллә аның тартып караганы юкмы?

Жәмил артына борылып карады. Жимерек фонтанлы, чү-плеккә баткан бу парк аңа шулкадәр якин, матур урын булып

тоелды. “Мэрьям белән йөргән юллардан тагын бер үтим әле”, - дип уйлады ул. Эссе кояш астында платформада басып торганчы, монда йөрүең мең артык. Шул хисләрне кабат кичерәсе, күңеленнән үткәрәсе килде.

Паркта һаман шул ук кешеләр. Жәмил зур адымнар белән Мэрьямне беренче тапкыр үпкән урынга таба атлады. Бу бит истәлекле урын! Карап калдырырга кирәк – аларның мәхәббәтенә нинди агачлар шаһит булды икән! Мондый уйлardan аның йөзенә елмаяу йөгәрде. Менә инде, нинди хыялый булып бетте бит ул. Мәхәббәт ничек тилертә.

Мэрьям белән озак барганнар иде төсле, үзе генә тиз. Ул кыз белән үбешкән урынга килеп тә житте. Менә нинди урын икән ул! Аю баланы кызарып утыра. Юкәләр. Парк чистәндә чыршылар. Ah, ә Мэрьямнең помадасы нинди тәмле иде! Хуш исеннән башыңны югалтырлык. Үбешкәндә аның вак-вак тешләре иреннәренә тиде, алар ничек тәмле иде. Әй, жир кызы гына түгелдер ул. Шул күктән төшкән фәрештәдер. Нинди йомшак аның чәчләре. Егет, шул хисләрне кабат искә төшереп, бергә утырган калкулык битенә юнәлде. Чыршы артында күрмәгән икән - анда ике егет утырып тора иде. Икесенең дә имансыз икәне йөзләренә чыккан, шунда ук шешә ята.

- Че ты лыбишься, придурок, - диде берсе. Егетнең колагына кадәр жәелгән авызы тиз жыелды. “Юк-юк” дип, китәргә ашыкты. Эмма куаклар төбөндә эчеп утырган ике адәм сәер елмайган егетне жибәрергә теләмәде. Үз аяклары белән кил-

де бит, нигэ жибээрергэ?

- Эй син, кил монда! – диде берсе. Егетнең бу ике исерек белән мөнәсәбәтләр ачыкларга һич кенә дә нияте юк иде. Ул чыгу юлына юнәлде.

- Син кешечә сөйләшә алмыйсыңмы әллә, егетме син, чертмы. Тукта әле, сөйләшик? – дигәч, Жәмил туктады. Күнеленен бер читендә сөйләшмәскә, шунда ук йөгерергә дигән уй килсә дә, урам сөйләмә үзенекен итте. "Черт" буласы килми иде бер дә.

Ике егет килеп каршына басты. Алардан спирт исе килә иде. "Юкка туктадым ахыры", - дип уйлады Жәмил.

- Нигэ син дивана шикелле көләсең. Бездән көләсең мәллә?

- Юк, мин монда кызым белән йөргән идем, шул урынны тагын карыйм әле дип уйладым, - дип дәрәсән әйтте ул. Тегеләр икесе дә шаркылдап көлдә.

- Трусигын онытып калдырган да, сине йөгерттеме әллә? Мәрьям турында шундый сүз әйтү ничектер бик пычрак һәм оят тоелды егеткә. Үзләренен шапшак кызларын шундый кыз белән янәшә куялар.

- Юк, мин болай гына... Гафу итегез, борчыган булсам, китәм мин, - диде егет. Шунда аларның берсе шап итеп егетнең кулындагы пакетны тотып алды.

- Кая китәсең? Син безнең кәефне боздың юләр елмаюын белән. Акча түлә шуның өчен.

Егет, пакетны бирмәс өчен үзенә тартты. Шунда тегеләр-

нең берсе йодрыгы белән ана ташланды. Бу искәрмәстән булса да, Жәмил башын янтайтып кала алды. Аларның реакциясе волейбол уйнап үскән Жәмилнекенә караганда ярты чакрым артта калган иде. Икенчесе берәз соңгарак калып яннан һөжүм итте. Егет аның артка сикереп, сугуын үткәреп жибәрде һәм тагын бер сугарга омтылган адәмнең эченә типте. Урталай сыгылган иптәшен күргәч, икенчесе кесәсеннән пычак чыгарды.

- Үтерәм! - дип сүгенде һәм өстенә килә башлады.

Бу вакыйга озак еллардан соң исенә төшкәндә дә Жәмил гел үзен битәрли иде. Шунда йөгереп качса гына, ни була иде инде? Ул ике исерек мәңге куып тота алмаячаклар иде аны. Егет була имеш! Исерек белән сугышып кына егет була алсаң икән ул!

Ул мүкәләп жирдән торып килгән сугыш чукмарына күз салды да пычаклысына каршы атлады... Өстенә сикергән бандитның пычаклы кулыннан читкә каерып, ияк астына ямады. Кулы каерылгач, тегесе пычагын ташлады. Мүкәләгәнә моны күргәч, Жәмилнең өстенә ташланырга базмады - жирдән шешә алып, ана ыргытты. Тидергән ди бар!

- Әйдә кил! - Жәмил өстенә килә башлаган иде, тегесе артка чигенде.

- Менә нәрсә, егетләр. Сугышасыз икән, бергә-бер чыгарга кирәк. Абзагыз Жәмил исемле булыр, белеп торыгыз! – диде ул, эчке бер горурулану кичереп.

Жирдән торып килгәнә дә, тегесе дә аны әллә нинди сүз-

ләр белән телгә алды, эзләп табып алып үтерергә вәгъдә иттеләр. Теге шешә атканы башына төбәп тагын бер шешә аты, тидерә алмады инде, кая ул! Жәмил жиргә төшөп киткән пакетын алды. Пычакны ыргытмакчы иде, кире уйлады – боларга пычакны бирсән, анысын да ыргытырлар. Конфискация! Парк чүплегенә ыргытыр. Жәмил, кызу-кызу атлап, парк авызына таба юл алды. Нинди тәмле истәлекләрен боздылар аның!

Ул инде паркның кеше йөри торган жиренә килеп житеп, пәкене чүп савытына ташлап киткән генә иде... Артында сыбызгы сызгырткан тавышны ишетеп, борылып карады. Йөрөгә жу итеп китте – чүп савыты янында ике милиционер басып тора...

- Кил монда! – дип кычкырды берсе. Жәмил катып калды. Йөгерергәме? Юктыр. Болар сиңа исерекләр түгел.

Бер милиционер, кулына кәгазь алып, ике бармагы белән генә кәгазь белән читләреннән генә тотып, яртылаш тулган чүп савытыннан пычакны тартып чыгарды. Ул канлы иде!

- Бу синекеме?

- Юк...

- Әкият сөйләмә безгә. Мин синең ташлаганыңны күрдем.

- Мин... ни... кешеләрнең кулыннан тартып алдым.

- Кемнең кулыннан тартып алдың? Кулыңны күрсәт әле?

Жәмил уң кулын күрсәтте.

- Тегесен күрсәт.

Жәмил пакетын уң кулына күчереп, сулын ачып күрсәтте.

Кулында кан иде аның.

- Кемне чәнечтең? Күрсәт.

- Ул минем кан, - диде егет. Тегеләр белән алышканда аз гына кулы киселеп киткән икән, әмма пычакка буялырга житкән.

- Кемне чәнечтең?! – дип кабатлады милиционер.

- Мин чәнечмәдем. Энә тегендә миңа ике малай һөжүм итте. Мин пычакларын тартып алдым.

- Патруль чакыр, - диде бер милиционер икенчесенә. Тегесе рациядән кемнәргәдер шалтырата да башлады.

- Әйдәгез, мин сезгә кемнәр белән сугышканны күрсәтәм.

- Юк син документларыңны күрсәт.

Жәмил, пакетыннан алып, документларын чыгарды. Милиционер аның аттестатларын, паспортларын актара башлады.

- Нәрсә, авылдан укырга килеп тә сугышып йөри башладыңмыни инде?

- Сугышмадым мин, алар һөжүм итте миңа.

- Ачыкларбыз. Берәрсен чәнчеп киткән булсаң, яхшы чакта әйт. Без аны барыбер ачыклайбыз, хәзер өстенә алмасаң, үзенә начар булачак!

- Кадамадым дим бит! – Жәмил гажизлектән ни әйтергә дә белмәде. Ул арада УАЗ килеп житте, аннан автоматлы ике милиционер төште. Болар инде дүртәүләп парк эченә, Жәмил күрсәткән жиргә кереп киттеләр.

Жәмилнең бәхетенә, теге ике исерек шул ук урында утыра

иде – калган аракыларын эчеп бетереп килэлэр...

- Стоять!

Ике исерек тә, ялт кына борылып карады да икесе ике як-ка йөгөрдө. Шунда Жәмил ОМОНнарга сокланды – менә ич-масам болар йөгөрә белә! Ә дигәнче куып та життеләр, егып та салдылар, өстерәп алып та килделәр.

Өчесенен дә кулларын богаулап, машина эченә төртеп керттеләр, милиция бүлекчәсенә алып киттеләр. Теге исерекләрнен дә кикрикләре шингән. Каян гына тап булды соң ул боларга! "Безнең ментларда танышлар бар. Безне тотсалар да жибэрэләр. Ә менә син беркая да кача алмыйсың", - дип янады алар. Теге милиционерларның берсе акыргач кына туктадылар.

Бүлекчәдә бөтен документларын, акчаларын алдылар да.

- Минем иртәгә имтихан бирәсем бар. Мин беркая да качмыйм, жибэрегез, - дип сөйләнә генә башлаган иде, аны алып кайтканы жылкәсенә төртте:

- Пычак белән селтәнөп йөрүнең нәрсә икәнлеген белерсең. Бар!

Ботинка бауларына кадәр сүтеп алгач, шартлатып камерага да ябып куйдылар. Менә сиңа мә! Нинди матур башланган көн! Боларга ышан, утыртып та куярлар!

Шунда өчмө-дүртмө сәгать утырды ул. Аннары чыгардылар, жирән мыеклы, бик төксө бер милиционер бик озаклап сорау алды – ник килгән, ни өчен, ничек сугышкан. Ул аның бер сүзенә дә ышанмыйча, һәр жавабын шик астына алып,

бер үк сорауны берничә тапкыр биреп бик озаклап сорашты.

- Мин монда озак утыраммы? – дип сорады Жәмил милиционердан.

- Монда озак түгел. Максимум бер ай. Э менә зонада – ике ел.

- Нәрсәгә?

- Вооруженное нападение!

- Мин беркемгә дә һөжүм итмәдем.

- Синең пычагың канлы иде. Кемнең каны ул?

- Минеке!

- Синеке булса, бәхетең була. Ике генә ел утырасың. Э аларныкы булса - дүрт ел. Пычак синеке. Салкын корал!

- Пычак минеке түгел.

- Кан синеке булмаса, анысын ачыкларбыз. Э менә пычак синеке түгеллеген исбатлый аласыңмы? Юк.

- Аннары, ни... абый...

- Нәрсә?

- Мине авылда көтәләр бүген... Э иртәгә минем имтихан.

- Көтсәләр, үзебез хәбәр итәрбез.

Жәмилнең йөрәге жу итеп китте.

- Мөмкинме мин үзем шалтыратам?

Милиционер сөзеп кенә карады:

- Юк!

- Минем иртәгә имтихан бит, мин чыгаммы соң?

- Имтихан булса, сугышып йөрмиләр аны. Әйдә, марш!

Ай-ваена карамыйча, төрткәләп камерага ябып куйдылар.

Ишек янында туктап тагын бер үтенеп карамакчы иде, аркасыннан шундый итеп төртеп жибәрде дежур милиционер - каршы як стенага барып башы белән шак итеп кадалды, телен дә тешләде. Шунда гына кая эләккәнен чамалап, тынып калды - болар төеп тә чыгарырга күп сорамас, утыртып та куярлар!

Ул арада камерага төрле кешеләрне китереп яба башладылар. Күпчелек - яшьләр. Шәһәрдә группировкалар котырган чак, шуңа күрә урам бандитизмында шикләнелгән һәркемне ябалар да куярлар. Шундый "уңган-булган" урам сугышы ветераннары Жәмилгә аңлатып та бирде - яңа законнар буенча группировкада булган дигән шик өчен генә дә кешене өч ай камерада тотарга мөмкиннәр икән...

"Болар теге малайлар өчен үч алмагайлары", дип инде камерада сугышырга туры килер дип эзерләнеп куйган иде Жәмил. "Мотальщиклар"ның - группировщик малайлар үзләрен шулай атап йөртә иде - Жәмилдә эшләре юк булып чыкты. Алар өчен кайсы шәһәрнең кайсы урамыннан булуың гына мөһим иде. Чит төбәктән булуын белгәч, киресенчә, дусларча сөйләшеп утыра башладылар. Аларның паркта эчеп йөргән алкашларда эшләре юк иде. Шәһәр асфальтын бүлеп сугышып йөрүдә иде группировщиклар. Үзләрен дөньяның кендеге саныйлар, группировкада булулары белән чиксез горурланалар. Хәер, Жәмил моны белән иде инде - аларда да шулай иде ул.

- Пычак белән тотканнар икән, бер елга булса да утырта-

лар! - диде бик белдекле кыяфэт белән берсе.

Эмма Жәмилне утыртмадылар. Бушлай да калдырмадылар. Әллә теге алкашларның йөгереп качулары үзенеке иткән - белмәссең. Пәкедәге кан аның үзенеке булу сәбәпле, аның хулиганлык гамәлләре кылган – паркта пычак белән селтәнеп йөргән өчен административ җаваплылыкка тартылачагын әйттеләр.

- Жинаять җаваплылыгы түгел, - дип аңлатты теге жирән мыекбай. – Административ штраф! Пычак тотып, кешеләрне куркытып йөргән өчен! Жинаять җаваплылыгы түгел, әйткәнемчә, эмма эшкә урнашканда, укырга кергәндә плюс түгел.

- Юк, миңа мондый әйбер кирәк түгел, - диде егет.

- Кирәк түгелме? Әһә-һә. Ә кем синнән сорый әле, кирәкме-юкмы?

- Әйдәгез, мин штрафны шушында ук түлим, кәгазь тугырып тормагыз...

- Түлим дисеңме?

- Түлим.

- Беләсеңме, штраф күпме?

- Күпме?

Милиционер аңа шунда ук шартлатып төгәл сан әйтте. Ул түгәрәк түгел, хәтта тиеннәре дә бар иде ул сумманың. Жәмилгә шикле тоелды. Әллә шаярта инде? Аннары гына башына барып җитте аның:

- Бу бит минем акча! Минем кесәдәге! Монда кергәндә

шулкадәр акча иде минем. Сез әле кәгазыгә дә яздыгыз ул сумманы...

- Әйе. Риза булсаң, милициягә дэгъваларым юк дип гариза язасың да, дүрт ягың кыйбла. Риза булмасаң, административ штраф язам.

- Юлга кайтырлык булса да бирегез инде, - дип сатулашты Жәмил. Камерага эләккәнче генә куркыта икән. Инде бер эләккәч, шундагы закон буенча яши башлыйсың.

- Монда йөргән кызың бар дидең бит. Шуннан сора. Әйдә, минем вакыт юк, я хәзер үк милициягә дэгъвам юк дип язасың да, аттырасың моннан, яки административ штраф язам...

Жәмил беренче юлны сайлады. Бернинди дэгъвасы юклыгын язгач, аның кулына кыршылып беткән пакетын тоттырып, чыгарып жибәрделәр. Институтка баруның мәгънәсе юк иде инде – имтиханнарга соңга калган иде. Нишлисең, шулай язган. “Ярар, киләсе елга барырмын”.

Башта Мәрьям янына барып, тагын бер күрергә, сөйләшергә кирәк дип тә уйлаган иде ул. Әмма бу уеннан кире кайтты. Укырга керә алма, милициядә таланып чык, кызлар янына йөр. Юк, кирәкми. Милициягә эләккәнән генә белә күрмәсен. Бөтенләй куркып калыр тагын, тү-тү Мәрьям анары...

Куян булып - вагоннан вагонга йөгереп контролердан качып авылына кайтып житкәндә Жәмил инде тынычланган иде. “Эшкә урнашам, акча эшлим, киләсе елда укырга керәм!”

Мәхәббәтле очрашу

Мәрьям имтиханнарда өч кеше өчен бирде дияргә була. Әнисе дә: “Гөлшат керсә, жайлы булыр”, - дип колак итен ашап торды. Гөлшат төртмә телле, кайвакыт кирле-мырлы эшләп куя торган гадәтле, кайнакәләрәк булса да, яхшы кыз. Аны аңлый, эч серенне сөйли ала торган бердәнбер кеше. Шуна Мәрьям үзе дә Гөлшатны булдыра алганча өстерәргә тырышты. Светланага исә теге вакытны яклаган өчен рәхмәтле иде ул.

“Безнекеләр сөйләшеп куйды инде, укытучы ярдәм иткәннәрен күрсәләр дә сүз әйтмәячәкләр”, - дип ышандырды ике кыз да. Эмма барыбер куркыта. Имтихан вакытында эләксәң, куып чыгарачаклар бит. Курка-курка булса да, ике кызга да ярдәм итте. Гөлшат та, Света да аздан гына балл белән булса да, үттеләр.

Мәрьям исә, аларга булышып, югары балл жыя алмады. Гел беренче булырга дип яшәгән һәм үзенә бик югары баллар жыеп укырга керә алачагын белгәнгә күрә, жанын корт ашады. “Ярар инде, аның каруы боларны укырга керттем”, - дигән фикер генә жылылык биреп торды күңеленә.

Имтиханнын чыккач, Светлана аңа рәхмәт әйтеп, битеннән чуп итеп үбеп алды. “Син булмасаң, мин үтми идем. Онытмамын”, - диде ул һәм, ай-ваена карамастан, муенындагы муенсасын салып, киертеп куйды: “Синә булсын!”

Имтиханнан соң Гөлшат кына ачуын китерде аның. Беринди бүлөгө дә кирәкми инде! Чын күңеленнән рәхмәт әйтсә, күңеле булып иде. Ни дисәң дә, Мәрьям үзен куркыныч астына куеп эшләп бирде аңа биремне! Ә Гөлшат исә бүлмәгә кайткач, киресен сөйләп йөрде. Имеш, ул үзе эшләп чыккан, әле үзен Мәрьямгә ярдәм иткән кебек итеп күрсәтә! "Икәү бергә эшләдек", - ди. И ачуы килде инде Мәрьямнең. "Шундыйрак инде ул", - дип тынычландырды телефоннан әнисе.

Имтиханнар беткәч, алып кайтканда Мәрьям тулай торакта яшисе килгөн әйткән иде. Юкка булып чыкты. Юл буе тукуп кайттылар. Алар фикеренчә, тулай торак юньле урын түгел, бөтен егетләр килеп йөри, кызлар азып-тузып йөри торган жир икән. Әбидә торырга тиеш дип хәл итеп, аның әйберләрен илтеп куйганнар икән инде. Юл буе орыштылар. "Син укырга дип түгел, егетләр эзләп киткәнсең", - дип гаепләделәр. "Иптәшләр белән укуы да күнеллерәк бит, әбидә торасым килми", - дип әйтеп карады ул, ишетүче генә булмады.

Өенә кайткач, Жәмил белән күрешеп булмасмы, аның хәлләре ничек икән дип уйлаган иде кыз. Юк, кая ул. Муеннан эшкә чумды. Өй юу, аш уздыру, обой ябыштыру - әллә никадәр эшләрне өеп кенә тордылар. Район үзәге булса да, авыл йортында яшиләр - кечкенә генә булса да бакчасы да бар бит әле. Моңа кадәр алай муеннан эш белән батырмыйлар иде, Жәмил белән күргәнгә куркуп шулай эшләделәр

ахыры.

Кызның бик тә Жәмил белән сөйләшсә, аның хәлләрен беләсе килгән иде. Кайда икән ул? Нигә бер килгән дә юкка чыккан? Кая киткән икән соң ул аның яныннан киткәч? Нигә шалтыратмый да, бер хәбәр дә бирми? Хәер, кая шалтыратсын инде ул... Ничек хәбәр бирсен?

Аның Жәмилгә шалтыратасы килгән чаклары бик күп булды. Ул инде телефон кенәгәсен йөз тапкыр актарды. Аларның өйләрендә телефон юк, алар авылында нибары өч кешедә генә бар. Шул күршеләре аша чакыртырга дип тә уйлаган иде. Эти-әниләре чыгып киткән чакта шалтыратам дип телефон трубкасын алганы да булды. Эмма читенсенде, жыя башлаган жиреннән туктап калды. Берәр житди сәбәп кирәк шул шалтыратыйм дисәң. Муенына асылына, артыннан йөри дип уйлавы бар егет кешенең. Андый кыз буласы килми Мәрьямнең. Алай түбәнлектә төшөп үзәңне күрәлмәйчә йөргәнче горурлыгыңны саклап калуың мең өлеш артык

Жәмилгә үпкәләп тә куя иде Мәрьям. Үпкәли дә көннәр буге аны эченнән генә сүгә. Аннары кире кайта. Жәмилнең аңа караган күзләре, сак кына кагылган куллары, Мәрьямне авырттырдым бугай дип уңайсызланып басып торулары исенә төшә дә, үзалдында елмаеп куя. Ә иреннәрендә калган помада эзе, алары исенә төшсә, Мәрьямнең йөзенә елмаяу йөгәрә. Кыен да инде, оят та, эмма ничек кызык тоела хәзер. Юк инде, ничек шундый егет начар кеше була алсын! Аның артыннан килгән иде бит инде ул Казанга! Укырга ке-

реп йөрүе булды микән? Керә алмады микән? Нигә шуны сораштырмагандыр инде - үзенекен сөйләде дә сөйләде, со-
рамады да. Нигә бер дә хәбәре юк, әллә инде начар кешеләр
кулына эләккәнме? Алла сакласын, никтер күңеленә шун-
дый уйлар да килә...

Мәрьям ахыр чиктә, сәбәп уйлап табып, шалтыратырга
кирәк дигән нәтижәгә килде. Ни генә булса да, ул хәзер ту-
лай торакта булмый, Жәмилне югалтуы бар. Кайда яшәгән
хәбәр итәргә, мөмкин булса тагын бер күрешергә кирәк. Ты-
нычлап китәр укырга.

Мәктәп китапханәчесе Жәмилләрнең авылында яши.
Жәй көне ул отпускта икән. Сәбәбе шундый - имеш, Мә-
рьямгә китап кирәк, Жәмилгә әйтергә кирәк. Шул апага ке-
реп чыксын, ялы кайчан бетәчәген сора дияргә.

Эмма бу бер шалтырату да шактый кыен эш булып чык-
ты. Көндөз бит! Эти-әнисенә өйдә булмавы да, Жәмилләр-
нең күршеләре өйдә булган чак та булуы кирәк. Көн буена
да шуларны туры китерә алмады ул. Шалтырата - беркем ал-
мый. Ул арада я әнисе, я әтисе кереп житә.

Әнисе исә шикләнә башлады.

- Нигә һаман телефон янында бөтереләсең син? Кемгә
шалтыратасың бар?

- Бөтерелмим бит... — дип акланды кыз.

- Дөм юләргә үк санама инде мине. Әллә күрми дип белә-
сеңме әллә? Кемгә шалтыратасың бар? Бозылып кайттың әле
син Казаннан! Әллә эшкә генә кертәсеме сине монда берәр

авылга...

Әнисе шулай дигәч, кыз бөтенләй коелып төште. Юк! Ни-
чек инде монда калырга ди! Ул бит саргаеп үлчәк! Аларга
ышанма, тотарлар да кире уйларлар. Табиб булырга, кайчан
да булса Жәмил белән бергә булырбыз дип хыялланган уй-
лары да мәңгегә күмелеп калачак. Юк-юк!!!

Кызга кем белән булса да кинәшләшергә кирәк иде. Их,
монда Светлана булса! Ул нинди дә булса жаен табар иде.
Юк шул. Никадәр генә акыллы дип мактаган булсалар да, ан-
дыйга бер дә башы эшләми шул Мәрьямнең.

Аннары башына бер уй килде. Кара син. Нигә кайгырып
йөри соң ул? Гөлшат та өендә яши бит. Аны табарга кирәк.
Жан дусты берәр жаен табар! Урамга чыгуны тыючы юк бит.
"Фәлән кибеткә дә барам, төгәненә дә барам", дип чыгып
китте дә, маршрут автобусына утырып, Гөлшатларга китте.

Гөлшат подъезд төбендә берүзе көнбагыш ярып утыра
иде. Мәрьямне күргәч, шатлыгыннан кочаклап ук алды:

- О-о, кызык! Хәзер без кызыклар гына түгел инде, меди-
клар!

- Әле укымаган бит.

- Әй, укыйбыз инде аны. Без хәзер реально крутая чувив-
халар!

Гөлшат дөнья хәлләрен сөйли башлады. Укырга кергән-
нән соң, аның дәрәжәсе бик арткан икән. "Дискоотекага бар-
ган идем, барысының күзе миндә генә, безнең турында ба-
рысы да белә!" - дип мактанды ул. Элек үзләрен бик эрегә

санап йөргәннәр дә ярага тырышалар, ди. Гөлшатның мактанганын Мәрьям кызыгып та, көнләшеп тә тыңлады. Аның бит гомеренә бер тапкыр да дискотекага чыкканы юк! Уқырга кергәнән белдереп, аның да яшътәшләренән сокланып караган карашларын тоясы килә. Мәрьям узып киткәннән соң. “Медицинскийга уқырга кергән кыз шушы бит инде” дип сөйләшеп калсыннар иде. Әмма юк. Гөлшатны тыңлап, көнләшеп утырырга гына кала. Хәер, Гөлшат бар әле ярый - ул Мәрьям турында да сөйли икән. Рәхмәт инде.

- Сине дә мактап сөйлим, үзе генә мактанып йөри икән бу дип уйлама. Бөтенесе сокланып телгә алалар сине, - ди.

Гөлшат әллә кемнәр турында сөйләп бетерде. Район үзәгендә әллә нинди яналыklar - куркыныч та, кызганыч та хәлләр булып ята икән. Күбрәк сөйләгәнә кызлар турында иде. Мәрьям аны үз ягына – егетләр ягына борып жибәрергә тырышты. Гөлшатны болай гына алдыйм димә, шунда ук сизде:

- Нәрсә, егетләр исе кердеме? Шулай була ул! – Мәрьямне уңайсызландырып, шулай төрттереп алгач, егетләрен сөйли башлады.

Ул сөйләгән егетләреннән кайберләрен Мәрьям хәтта белми дә икән. Бер мәктәптә укыдылар бит инде югыйсә. Ә Гөлшат бөтенесен дә белә. Кемнең кем белән йөргәнәнә кадәр исендә тота. Аяклы энциклопедия! Бер кичтә икешәр егет белән очрашырга өлгергән. Мәрьям аның сөйләгәннәрен тыңлаганда уңайсызланып утырды. Ничек үбешкәннәрен, егетләргә күкрәкләрен тоттырганын мактанып сөйләде Гөлшат.

- Гөлшат, син үзең берсен дә ошатмыйсыңмыни соң аларның? – дип сорады Мәрьям.

- Нигә ошатмаска? Ошатмасам, үбешер идеммени?

- Аннары Гөлшат артыннан йөргән өчен бер егетне кыйнатканы турында бик горуранлып сөйләде.

Мәрьямгә уңайсыз булып китте. Кыйналган егет Фәритне белә иде ул. Акыллы гына кебек идек. Ә кыйнаган Динары – авызында сүгенү сүзеннән башка берни булмаган бер хулиган.

- Нигә аны кыйнаттың инде? Фәрит акыллы бит ул.

- Акыллы, хәзер. Аңгыра бит ул. Урамга чыккач, кочаклап үбәргә дип маташа. Менә хәзер. “Карале, елан!” дип бармакны жиргә төртеп чәрелдәп акырган идем, аклы-күкле булып жиргә карады. Аңгыра, нинди елан булсын инде асфальтта! Аягын чалып төрткән идем, барып та төште. Динарга әйттем, Фәрит эшәкеләнеп йөри дидем. “Бер үптерәсеңме”, - ди. Үптерәм дидем инде. Аннары алар малайлар белән аны дәмбәсләделәр. Каты эләктергәннәр, кызый, торып китә алмый ятты дип сөйләделәр.

- Аннары?

- Нәрсә аннары?

- Динарга нәрсә дидең?

- Ну нишлисең инде. Бер үпкәннән ни була. Үбештек инде.

- Ә ул сиңа ошыймы?

- Нәрсә ул? Үбешүме? Хәй, син кызый...

- Динар дим.

- Юк инде. Кая ул идиот ошасын. Фәритне дөмбәсләгән өчен үбештек инде. Әле ул үбешү белән генә туктыймы сиңа. Аздан гына чишендереп бетермәде... Үгез кебек бит ул.

Мәрьям сәгатенә карап алды. Өенә кайтырга кирәк, ә Гөлшаттагы бихисап тарихларның бетәсе дә юк. Әллә кемнәрне сөйләп бетерде, ә Жәмил турында бер сүз дә юк. Аптырагач, Мәрьям үзе сорады:

- Китәргә дә кирәк инде... Гөлшат, шуны гына әйтче. Жәмилне күргәнең юкмы?

- Нигә булмасын. Бар. Килгәннәр иде беркөнне.

- Кая? - Мәрьям корт чаккан кебек сискәнәп китте. Гөлшат, моны күрмәгән кыяфәт белән авызын ачып иснәде дә дәвам итте.

- Кая дип, дискотекага инде.

- Сөйләштегезме? Ул кая бара икән.

- Болай, сәлам-мәлам, бетте, сөйләшмәдек. Анда кеше күп иде. Аны-моны әйтмәде. Әйтерлек тә булмады инде. Кая барсын ул... Колхозга барадыр. Алар авылынан Кәримне беләсеңме?

- Әйе.

- Менә шуның белән бергә әче бал алып килгән иде. Кызларны сыйлады. Шуны тәмләп карадык. Шәп нәрсә иде. Эчкәндә эчәсең, торып китеп булмый.

- Аннары?

- Аннары әллә нәрсә юк инде. Алар мотоцикл белән кил-

гән иде. Бер кызны утыртканнар иде. Ул шуның белән китте каядыр, эчкәннән соң.

- Кая китте?

- Кызый, мин каян белим инде. Ул клуб артындагы паркта иде бит. Шунда инде. Караңгы бит ул. Киттеләр дә бардылар. Кәрим калды безнең белән. Артларыннан иярмәдем инде, мине алмадылар бит. Алсалар, сөйләр идем. Ә нәрсә?

- Юк, болай гына...

- Болай гына түгел инде. Ошатасың бит име?

Мәрьям дәшмәде. Аңа бик уңайсыз иде.

- Ошатасың бит, әйт инде?

Мәрьям сүзсез генә башын какты. Гөлшатка да әйтмәгәч, кемгә әйтсен инде ул?

- Әй, кызый, юкка башыңны катырма шул Жәмил дип. Әллә кемнәр очрар әле Казанда.

Мәрьям дәшмәде. Аның күзләренә яшь тулды. Гөлшат әйткәннәргә ышанасы да килмәде аның. Гарьләнде. Ул монда ут йотып яши, ә егет аның янәшәсендә генә үк күнел ачып йөри икән. Аның дус кызлары янында!

- Ә кем иде соң ул кыз?

- Кайсы кыз ул?

- Жәмил белән киткән кызны әйтәм.

- Жәмил дә Жәмил ди ул. Белмим мин ул кызны. Сары чәчле, симезрәк кенә бер кыз иде.

- Танымадыңмы?

- Юк. Кайткан кыз иде бугай ул. Хи-хи-хи, - Гөлшат, нәр-

сәнедер исенә төшереп кеткелдәп көлеп жибәрде. - Әйтергә онытып торам икән. Жәмил аны шулай арттан кочаклап торды. Аннары әйтә: “Синен кебек юан кызларны яратам”, - ди. Чынлапмы, ди әле теге кыз. Чынлап-чынлап, ди. Шулай яратышып тордылар.

- Кем кемгә шулай ди?

- Ник, кызый, мин кемгә сөйлим соң ул, сиңамы, бүкән-гәме? Әйтәм бит, Жәмил шул кызга әйтте.

- Алай димәгәндер инде.

- Ник мин сиңа ялган сөйләп тораммы соң? Үзең сорадың бит! Ышанмасаң, сорамакка идең, - Гөлшат үпкәләп, авызларын турсайтты.

- Юк инде, Гөлшат, кызыксынып сорыйм. Әйт инде... Ә кем исемле иде ул?

- Регинамы шунда... Риммамы. Белмим. Шулайрак дип истә калган.

- Ә ниндирәк иде ул?

- Әйтәм бит, сары чәчле, юан кыз. Кызыл күлмәк кигән иде. Зур ачык изүле. Хи-хи. Футбол тубы хәтле түшләре. Жәмил әле аның изүенә дә кулы белән кереп чыкты.

Мәрьямнең алга таба сөйләшер дә, тыңлап торыр да хәле калмады. Ул түзеп тора алмады -- күзләреннән яшь бәрәп чыкты. Ул, куллары белән йөзен каплап, читкә борылды. Гөлшат, көнбагыш чиртеп торган жиреннән сикереп торып, аның иңнәреннән кочты:

- Тукта, чү, Мәрьям, ни булды? Елама...

Нигэ "елама" дигэн сүз шулкадэр елыйсыны китерэ икэн?
Дусты елама дигэч, Мэрьям түзеп тора алмады, елап жибэрде. Гөлшат аның башын күкрәгенэ кысты.

- Мин... Мин... Гөлшат... Аннан көтмәгән идем...

Гөлшат, аның чәчләреннән сыпырды:

- Син аны ярата идеңме әллә?

Мэрьям башын селекте.

- Бик якын иде ул миңа... Ә ул...

- Ник сез аралашмый да идегез түгелме соң? Теге көнне тулай торакка килгәч мин аптыраган идем анысы... Әйтмә-дең дә...

- Әйтерлек тә булмады... Безнең бит күрешкән дә юк.

- Син генә ошатым йөрисеңмени?

- Шул көнне очрашып сөйләштек инде... Ә болай... Якын итә кебек тоелган иде миңа да. Мэрьям, егетләр шундый була инде алар. Тынычлан. Шуңа да мин берсенә дә ышанмыйм... Әллә миңа жиңел дип беләсеңме? Мин үзем дә көн дә елыйм бит! Минем дә гел исемдә.

Гөлшат елап жибәрде. Мэрьямгә ул бер егет белән очрашып йөрү тарихы турында сөйләгән иде. Азат исемле ул егетне бөтен мәктәп кызганган иде. Армиядән кайткан гына егет беренче тапкыр урамга чыга һәм аны урамда егетләр кыйный, кулларын каерып, күзенә газ баллоныннан сиптерәләр. Азат озак кына Казанда хастаханәдә ятты, әмма дәваланып бетә алмый - яктыга чыкса, күзеннән яшь ага. Шуңа да ул жәй булмый торган якларга - Воркута шахталарына

китеп барды. "Никтер үзе белән мин булганын да әйтмәде, хушлашмыйча да ташлап китте", - дип зарланып елап-сыктап йөрде Гөлшат. "Аның үзенен дә авыр чагыдыр, үзе хәбәр бирмәсә, син эзләп тап", - дип үгетләде аны Мәрьям. Гөлшат бераздан үзе өчен бик авыр хәбәр житкерде - егет аның белән генә түгел, тагын бер кыз белән йөргән булган икән. Шуна күрә кыйнаганнар да булып чыкты аны...

Гөлшат Мәрьямне озак юатты. "Болай авыр кабул итәсеңне белгән булсам, әйтмәгән булыр идем", - диде ул. "Рәхмәт, Гөлшат. Никадәр авыр булса да, әйткәнең өчен рәхмәт", - диде Мәрьям.

Үзен жылы сүзләр белән юаткан Гөлшат янында жинел тоелса да, бер мизгелдә ялгызы гына каласы килгәннен аңлады кыз. Әнисе дә ачуланыр. Аны куркытып йөрергә ярамый. Хәер, егетнең хыянәте турында ишеткәч, шуннан да тагын нинди куркыныч бар инде.

Гөлшат белән саубуллашып автобуска утыргач, ул урамнан кайтырга ярамый дип уйлады. Күзләре тулы яшь, беркемне күрәсе дә, ишетәсе дә килми иде Мәрьямнең. Шуна күрә ике тукталыш алдан төшөп калды да, балачакта мәктәпкә йөргән юлдан – инеш буйлап кайтырга булды. Инеш аша юл бормалы - кеше биеклегә тигәнәкләр үскән текә сукмактан төшәсе, ташлар куелган инеш аркылы чыгып, аннары шундый ук текә юлдан күтәреләсе. Үсмерлектән чыккач, бу кәжә сукмагыннан йөрүдән туктаган иде кыз. Гөл үзәк урамнан, юлда очраган һәркем белән исәнләшөп, күрешөп йөри

иде. Энисе дә “синең кебек кызга дәрәжәнне белеп йөрөргә кирәк, кәжә сукмагыннан йөрмә” дип кисәткәне булды.

Ә бу юлы беркемне дә күрәсе килмәде шул аның. Кеше йөзләрен күргәнче, тигәнәкләр, аю баланнары, таллыклар, шомыртлар арасыннан качып-посып баруың кулайрак. Бүген бу күңел халәтенә туры килә.

Балачактан күңелгә якин су буена килеп чыккач, авыр хатирәләр тагын да көчәеп бөтен күңелен биләп алды. Шушы вакытта үлеп китсә дә риза иде кыз. Чын-чынлап - үлеп китсәм, ни була дип уйлап барды. Эти-энисе кызганыч инде. Алар елар. Тагын кем? Мәктәптә сагынып искә алырлар... Ни дисәң дә, аларның мактанычы бит ул. Андагы күпме укытучы Мәрьямнең киләчәге якты булыр дигән өметтә яши... Үзенә дә шулай әйттеләр хәтта киткәндә. "Син без горурланып телгә алачак Мәрьям булачаксың", - диделәр. Хәзер укырга керде, ул кәргәч, кемдер керә алмый төшеп калгандыр. Хәзер бер егет сиңа хыянәт итте дип ул кешеләр дә каза күрергә тиешме инде? Алай да юк икән шул, болай да юк...

Мәрьям инешкә төшеп житте. Инеш һаман элеккечә чөлтерәп ага да ага... Күңеленә жыелып килгән әрнүләре берьюлы ташып чыкты – тагын үксеп елап жибәрде. Кыз, аяк киёмнәрен салып, салкын суга кереп басты.

- Инешкәем, син генә күңелемдә кайнаган ялкыннарны сүндерә аласың! Алып кит минем хәсрәтләремне! Каян гына күрдем дә, нигә генә гашыйк булдым мин! Бөтенләй дә уйламаган жирдән! Жаным бу кадәр әрнемәгән булыр иде!

Салкын су, аякларын чеметеп-чеметеп ала... Эмма күнел-дә кара күмер булып янган газапны сүндерә алмый... Әллә инде кызның битләре буйлап тәгәрәп төшкән күз яшьләре суга төшөп, шулай итә микән? Кыз инеш буйлап атлап ките. Ярларны таллыктар каплап киткән, әле кайчан гына алар кура биеклегенә генә иде. Хәсрәткә күмелеп барганда кыз күз читә белән таудан төшөп барган кешенә абайлап алды. Мәрьям тилергән дә, елап суда атлап йөри дип уйламасыннар тагын. Оялып үләрсең, ул кеше киткәнчә качып калуың хәерле дип уйлап тал артына посты. Монда күрәп алсалар, тагын да оятрак инде, әллә нәрсә уйлаулары бар, эмма... хәзер инде нәрсә дә булса уйларга соң. Шуңа да ул, таллык артына поскан килеш басып торды. Сукмак читтән узып китә, төшкән кеше китәр дә барыр. Яфраклар арасыннан үрелә сак кына карагач, аяк астында жир чайкалып киткән төслә булды аның... Ярдан төшөп килгән кеше – Жәмил иде.

Әйе-әйе, чынлап шул! Каян килеп чыккан ул! Аның йөрәгендәге иң саф хисләрне тартып алган һәм мәңгелек газапка дучар иткән кеше. Кыз хәлсезләнеп китеп тал ботагына тотынды. Тизрәк китә генә күрсен. Ташлап китсен инешен һәм аның йөрәген. Беркайда да булмасын. Күренмәсен!

Кыз бөтен күнелен, йөрәгә белән шулай теләде. Ашыгып инешкә төшөп барган егет, үч иткәндәй, су читендә туктап калды. Туктады да, инешкә текәлеп карап тора башлады. Никтер бик хәсрәткә иде егетнең йөзүе. Мәрьям күнелендә егеткә карата туган кызгану хисен куарга тырышты. “Хы-

янәтче! Үзе кара күзләренне, чәчләренне ошатам диде. Ә үзе сары чәчле юаннарны ярата икән. Нигә кызның күңелен алгысытырга! Кит күз алдымнан!” – дип теләде кыз.

Егеткә аның теләкләре барып життеме шунда, инешкә таба атлады. Бөтен кеше чыккан урыннан түгел, суга тезелгән ташлардан сикереп чыкты никтер. "Мине күрмәсә ярар иде", - дип ялварды кыз. Ул чыгарга да менеп китәргә тиеш бит инде ярдан. Юк. Жәмил инешне атлап чыгуга кадакланган килеш туктады. Як-ягына каранды һәм жиргә иелде.

Кызның шунда гына башына барып житте. Туфлиләре! Ул бит аларны су читендә салып калдырган иде.

Дөрестән дә егет туфлиләрне кулына алды һәм гажәпләненеп карап торды. Аннары ул бөтен гәүдәсә белән як-якка әйләненеп карашы белән дөньяны айкый башлады.

- Мәрьям!

Кыз сискәненеп китте һәм тал артына посты. Каян аныкы икәннен белгән ул? Әллә болай гына кычкырамы? Нигә китми ул?

- Мәрь-ям! Син кайда?

Егет, туфлиләрне кулына алган килеш су читендә актарылып ташланган ерым янына йөгереп барып карады, аннары зур булып үскән тигәнәкләр арасына кереп китте.

Кыз пошаманга калды. Хәзер качкан урыннан да чыгып булмый, су эчендә озак та басып торуы кыен. Мондый хәлдә егет күзенә күренергә дә кыен. Тиле кебек! Ай, ояты күпме. Бөтен-бөтен газапларга шушысы гына житмәгән иде!

Егет, тигәнәк араларын аралап, әйләнәп, кабат су буена барып басты.

- Мәрьям! Син кайда, иркәм?

Мәрьямнең йөрәкләре чыгардай булып тибә башлады, сулышы капты. “Ни булса ул, чыгарга кирәк”, дип уйлады ул. Эмма үзенә судан атлап чыкканын күз алдына китерде дә, бик кыен булып китте. Егет шулай басып тора, ә ул оялмыйча, менә шулай судан атлап килеп чыксын, ди, су анасы кебек. Уф, ник китми соң ул? Әкияттәге егет су коенган кызларның киёмнәрен урлаган кебек, бу да туфлиләрән алган да, китми дә китми. Кыз, яр эченә керердәй булып елышты. Китәмә, юкмы? Куллары белән битләрен каплады да, нишләргә белми басып торды.

- Мәрьям...

Янында гына шул тавышны ишеткәч, ул сискәнәп кулларын алды һәм каршысында гына басып торган егетне күрәп, куркуыннан кычкырып жибәрде.

- Ай! Килмә!

- Мәрьям. Нишләп салкын суда басып торасың?

Егет су erylп аның каршына килгән дә каршында басып тора икән, кулларында – аның туфлиләре.

Конец ознакомительного фрагмента.

Текст предоставлен ООО «Литрес».

Прочитайте эту книгу целиком, [купив полную легальную версию](#) на Литрес.

Безопасно оплатить книгу можно банковской картой Visa, MasterCard, Maestro, со счета мобильного телефона, с платежного терминала, в салоне МТС или Связной, через PayPal, WebMoney, Яндекс.Деньги, QIWI Кошелек, бонусными картами или другим удобным Вам способом.